





DAW
FR


LEHEN
IL-KAPUĊĊINI MALTIN

SKAN





DIĊEMBRU 2000
L-20 sena
Għadd 205



Qoxra 1:
L-Ewwel Isqof ta' Malindi
Mons. Francis Baldacchino

Hajr Mulej **1**
minn Fr. Joe Alessandro OFM Cap

**Mill-bidu tal-Hajja Religjuża għall-
milja tas-Saċerozju** **2**
minn Fr. Martin Micallef OFM Cap

It-Twaqqif tad-Djoċesi ta' Malindi **6**

**Il-Kapuċċini Maltin fil-qadi tal-
Knisja ġewwa l-Kenja** **8**
minn Fr. Silvester Bonavia OFM Cap

10. Evangelizzazzjoni bikrija f'Malindi

12. Wema, Garsen, Mao u Tarasaa

14. Il-Gżira ta' Lamu u Mpeketoni

15. Fr. Francis Baldacchino f'Lamu

**16. L-Edukazzjoni sservi biex
issehħ l-evangelizzazzjoni**

17. Mpeketoni

18. Żvilupi fi Mpeketoni

20. Imsoqqija bid-demm

21. Formazzjoni tal-Lajċi

22. Kappillan f'Ruiru

24. Vigarju Ġenerali ta' l-Isqof ta' Garissa

25. Superjur Regolari tal-Kapuċċini fil-Kenja

26. Dar tal-Formazzjoni f'Langata

28. Studju Islamiċi għal Evangelizzazzjoni aħjar

29. Esperjenza ġdida f'Kuba

**Il-Konsagrazzjoni ta'
Mons. Francis Baldacchino f'Malindi** **30**

Mons. Francis Baldacchino f'Malta **34**

Messagġi **39**

**Il-Linja Episkopali
ta' Mons. Francis Baldacchino** **44**

BORD EDITORJALI:
Joe Alessandro ofm cap (Direttur u Editor)
Wistin Attard ofm cap
Frans Abela Giusti ofm cap
Noel Pace
Maria Mercieca ofs
Dorian Holland ofs
Keith Spiteri gi.fra.

TYPESETTING & DESIGN:
IMAGE 2000 LTD., FGURA
MITBUGH:
P.E.G. Ltd., San Ġwann.

DIREZZJONI U AMMINISTRAZZJONI
Kunvent tal-Kapuċċini,
Floriana - VLT 14
Tel: 233874/225525/234949
e-mail: ofmcap@keyworld.net

Kull korrispondenza, artikli, kitbiet u ittri biex jidhru fid-DAWL FRANĠISKAN għandhom jiġu indirizzati lill-Editor. Id-Direzzjoni ttrisserva d-dritt li tippubblika fid-DAWLFRANĠISKAN dawk l-artikli, ittri jew tagħrif ieħor li jidhrilha li jkunu jaqblu max-xejra tar-rivista.

Flas ta' l-Abbonament: Lm 4 fis-sena.
Kull offerta, barra mill-flas, hi milqugħa bhala għajnuna għall-Missjoni, li għandha tintbagħat lid-Direttur
Ċentru Missjoni Kapuċċini
Kunvent tal-Kapuċċini
Floriana - VLT 14

Hajr Mulej!


minn P. Joe Alessandro OFM Cap.

Fuq l-ghatba tal-millennju l-ġdid l-istorja tal-hidma missjunarja fil-Provinċja tal-Frangiskani Kapuċċini Maltin fethet kapitlu ġdid. Meta kważi sebgħa u għoxrin sena ilu, l-ewwel grupp ta' Aħwa Kapuċċini telaq minn Malta lejn art ġdida fil-Kenja, hadd qatt ma basar li l-Mulej kellu fil-pjan tiegħu li ser iwettaq hwejjeġ kbar bis-sehem limitat tal-missjunarji Maltin li taw snin minn hajjithom u haddmu t-talenti tagħhom biex tinbena l-Knisja f'dan il-pajjiż Afrikan.

Wara għaxar snin ta' hidma ta' hutna l-missjunarji, il-Prefettura Appostolika ta' Garissa, taħt it-tmexxija ta' Monsinjur Leo White, Kapuċċin missjunarju Malti, nhar il-25 ta' Marzu 1984, ġiet ipproklamata bħala Djoċesi ta' Garissa b'wieħed mill-missjunarji Kapuċċini Maltin, Monsinjur Pawlu Darmanin, bħala l-ewwel Isqof tagħha. Din kienet ġrajja importanti ħafna kemm għall-Knisja lokali tal-Kenja kif ukoll għall-Provinċja tagħna l-Frangiskani Kapuċċini Maltin, u wisq iżjed għall-istess missjunarji li kienu qed iwettqu hidma missjunarja b'risq in-nies li magħhom kienu jgħixu u jaħdmu.

Taħt it-tmexxija għaqlija ta' Monsinjur Pawlu Darmanin, id-Djoċesi ta' Garissa kompliet tikber u tiżviluppa għal dawn l-aħħar sbatax-il sena. Minkejja l-progress li sar, il-problema tal-kobor tat-territorju u d-distanzi kbar minn stazzjon għal ieħor, baqgħet realtà li tillimita ħafna l-hidma ta' Monsinjur Pawlu Darmanin. Soluzzjoni għal din il-problema kienet li d-djoċesi tinqasam fi tnejn biex b'hekk ikunu jistgħu jintlaħqu aħjar il-htigijiet pastorali tan-nies u l-koordinament bejn il-missjunarji.

Din is-soluzzjoni saret realtà meta, fit-2 ta' Settembru 2000, il-parti ta' isfel tad-Djoċesi ta' Garissa nqatgħet għaliha u, b'zieda ta' parti mid-Djoċesi ta' Mombasa, inholqot id-Djoċesi l-ġdida ta' Malindi bl-ewwel isqof tagħha Monsinjur Francis Baldacchino, wieħed mill-ewwel missjunarji Kapuċċini Maltin li marru l-Kenja. Monsinjur Baldacchino, matul is-sebgħa u għoxrin sena ta' hidma missjunarja, ta sehem kbir fil-bini tal-Knisja lokali fuq diversi livelli: pastorali, edukattiv u soċjali.



Bħala apprezzament tal-hidma li wettqu hutna l-missjunarji Kapuċċini Maltin, u bħala tifkira tal-ħatra ta' Monsinjur Francis Baldacchino bħala l-ewwel isqof tad-djoċesi l-ġdida ta' Malindi fil-Kenja, il-Bord Editorjali ta' din ir-rivista DAWL FRANGISKAN jixtieq jiddedika din il-ħarġa speċjali.

Fl-istess waqt il-Bord Editorjali jirringrazzja lil dawk kollha li taw is-sehem tagħhom biex din il-pubblikazzjoni setgħet issir; fosthom lil Fr. Silvester Bonavia, missjunarju Kapuċċin fit-Tanzanija, li kiteb l-*iscript* b'tant dedikazzjoni u preċiżjoni u lil Bro. Ivan Scicluna u Mr Joe Sammut li qalbu mill-Ingliż; lil Fr. Hilary Abela, missjunarju Kapuċċin li tana ħafna tagħrif dwar il-hidma ta' Monsinjur Baldacchino peress li għaddew ħafna snin flimkien f'xogħol pastorali; lil Fr. Martin għall-ġabra ta' tagħrif fuq hajjet Mons. Baldacchino; lil Frs. Emanuel Bonavia, Francis Azzopardi u Leonard Falzon li offrew ritratti għad-dispożizzjoni tagħna, lil Fr. Raniero Zammit li qaleb il-messaġġi għall-Malti, lis-Sur Robbie Mamo tal-*prove reading*, lil IMAGE 2000 Ltd u lill-PEG Ltd tal-preżentazzjoni u l-istampar, u lil tant oħrajn li taw is-sehem tagħhom.

Jalla nkomplu nwiegħbu għas-sejħa missjunarja halli l-Mulej jissokta jwettaq dak li beda sebgħa u għoxrin sena ilu f'dan it-territorju tal-Kenja b'risq uliedu u hutna l-Kenjani.

Hajr Mulej ta' dak li għamilt u għadek tagħmel mal-missjunarji tagħna!


**Fr Joe Alessandro OFM Cap.
Segretarju Missjoni Kapuċċini**

Mill-bidu tal-Ħajja Religjuża għall-milja tas-Sacerdozju



minn
P. Martin Micallef
OFM Cap.

P. Frans Baldacchino, Kapuċċin Malti, ġie magħżul bhala l-ewwel isqof tad-Djoċesi l-ġdida ta' Malindi, fil-Kenja, nhar is-Sibt, 24 ta' Ġunju 2000, u ġie kkonsagrat isqof nhar is-Sibt, 2 ta' Settembru 2000 ġewwa l-belt ta' Malindi, fil-Kenja.



Francis Baldacchino tweled il-Marsa fis-6 ta' Lulju 1936 u ġie mghammed fil-parroċċa tat-Trinità Mqaddsa, il-Marsa. Huwa ħa l-edukazzjoni tiegħu fl-Iskola Primarja tal-Marsa, fil-Kulleġġ ta' Santu Wistin il-Belt Valletta u fl-Iskola Serafika tal-Furjana li kienet immexxija mill-Aħwa Kapuċċini Maltin.

Fl-20 ta' Settembru 1953, huwa nqas ma' l-Aħwa Franġiskani Kapuċċini Maltin fejn beda

n-Novizzjat fil-kunvent tar-Rabat, Għawdex. Sena wara, fis-26 ta' Settembru 1954, huwa għamel l-ewwel Professjoni tiegħu bhala Religjuż. Tliet snin wara, fid-29 ta' Settembru 1957, huwa pprofessa b'mod perpetwu fi ħdan l-Ordni Franġiskan Kapuċċin.

Fit-18 ta' Marzu 1961, Fr. Francis ġie ordnat Sacerdot, u mill-ewwel intbagħat Ruma biex ikompli l-istudji tiegħu. Fl-1963 huwa ġab Liċenzjat fit-Teoloġija Dommatika mill-*Pontificia Universitas Gregoriana*, f'Ruma, u fl-1965 ġab Liċenzjat iehor fl-Iskrittura Mqaddsa mill-*Pontificium Institutum Biblicum*, f'Ruma wkoll. Id-Dottorat fit-Teoloġija Biblika ġiebu fl-1967 mill-*Institutum Biblicum Franciscanum*, ġewwa Ġerusalemm.

Wara dawn is-seba' snin ta' studju, Fr. Francis irritorna lura Malta fejn kien iservi fil-knisja ta' Sant'Antnin, Għajn Dwieli, ir-Raħal Ġdid, għall-em ffl-Iskola Serafika u l-Iskrittura fl-INSERM, u għen fit-traduzzjoni tal-Bibbja għall-Malti. Huwa kien Direttur u Prefett ta' l-Istudji għall-Istudenti Kapuċċini.

Fl-1971 huwa wettaq il-ministeru pastorali tiegħu bhala Viċi-Kappillan fil-parroċċa tat-Trinità



Fuq: Fr. Francis qed jiġi ordnat saċerdot.

Isfel u lemin: Omm Fr. Francis titqarben u tbuslu idjeh fl-ewwel quddiesa solenni tiegħu

Fil-paġna ta' qabel, fuq: Br. Francis jagħmel il-Professjoni Temporanja.

Fil-paġna ta' qabel, isfel: Waqt il-Professjoni Perpetwa tiegħu.



Mument waqt l-ewwel quddiesa solenni tiegħu.

Mqaddsa, il-Marsa. Erba' snin wara, fil-5 ta' Jannar 1974, Fr. Francis kien fost l-ewwel grupp ta' missjunarji Kapuċċini Maltin li telqu biex jibdedw il-missjoni l-ġdida fil-Kenja, fl-Afrika.

Fr. Francis mal-ewwel intefa' b'ruħu u ġismu għal dan ix-xogħol. Huwa kien *Headmaster* u għalliem ta' skola sekondarja fuq il-gżira ta' Lamu





Waqf l-istudji biblici f'Ġerusalemm ma' shabu u ma xi Professuri.

Xellug: Fr. Francis bil-kostum Palestinjan

Isfel: Fr. Francis flimkien ma' l-istudenti Kapuċċini meta kien responsabbli mill-formazzjoni tagħhom.

(1974-1976). Hadem fil-parroċċa ta' Mpektoni (1977-1979) u f'dik ta' Ruiru qrib Nairobi (1980). Ġie magħżul Superjur Regulari tal-missjunarji Maltin fil-Kenja (1984-1990). Kien f'dan iż-żmien li Fr. Francis ġie maħtur Vigarju Ġenerali tad-Djoċesi ta' Garissa biex jgħin lill-Isqof Kapuċċin Malti, Mons. Pawlu Darmanin.

Bejn l-1990 u l-1991 Fr. Francis ġedded l-istudji tiegħu f'sena Sabbatika ġewwa Ruma fejn ġab Diploma fl-Istudji Iżlamiċi u fil-lingwa



Għarbija mill-*Pontificio Istituto di Studi Arabi e Islamistica*. Dan l-istudju għen hafna lil Fr. Francis meta huwa rritorna lura fil-Kenja fejn mal-ewwel beda johroġ rivizta ġdida bl-isem ta' *Come Closer* bil-għan li jressaq lill-Insara u lill-Musulmani aktar qrib xulxin.

Fit-23 ta' Novembru 1998, Fr. Francis irċieva l-Ubbidjenza mingħand il-Ministru Ġeneral ta' l-Ordni tal-Frangiskani Kapuċċini biex imur jaħdem fil-Missjoni ta' Kuba, missjoni ġdida għall-Kapuċċini Maltin fejn fiha kellhom jingħaqdu mal-Kapuċċini Spanjoli.


Wara perjodu qasir fi Spanja, fejn tghallem il-lingwa Spanjola, Fr. Francis mar f'Kuba fejn dam għal aktar minn sena jaħdem fost l-insara ta' dan il-post.

Fil-bidu ta' din is-sena, Fr. Francis irritorna lura fil-Viċi-Provinċja tal-Kenja biex ingħaqad fil-ħidma tal-Missjunarji Maltin li qed jaħdmu hemmhekk ma' diversi Aħwa Kapuċċini oħra tal-post li trawmu ma' dawn l-istess Aħwa.

Kien hawnhekk li Fr. Francis Baldacchino gie magħżul bħala l-ewwel Isqof tad-Djoċesi l-ġdida ta' Malindi. Hekk issa d-Djoċesi kbira ta' Garissa, li kien qed imexxi Mons. Pawlu Darmanin, isqof Kapuċċin Malti ieħor, inqasmet fi tnejn. Il-parti ta' fuq baqgħet bl-isem ta' Djoċesi ta' Garissa, b'Mons. Darmanin l-isqof tagħha, u l-parti t'isfel, flimkien mat-territorju ta' Malindi, li ħadet l-isem ta' Djoċesi ta' Malindi, b'Mons. Baldacchino bħala l-ewwel isqof tagħha. □

***Fr. Francis meta kien Superjur
Regulari tal-Kustodja tal-Kenja żar
lill-Q.T. il-Papa Ġwanni Pawlu II.
Flimkien miegħu kien hemm
Mons. Pawlu Darmanin,
Patri Emanuel Barbara, Ministru Provinċjali,
u P Silvestru Bonavia.***





Id-Djoċesi ta' Garissa u Malindi

It-Twaqqif tad-Djoċesi ta' Malindi

Il-Q.T. il-Papa Ġwanni Pawlu II waqqaf id-Djoċesi l-ġdida ta' Malindi, magħmula mid-Distrett kollu ta' Malindi, meħud mill-Arċidjoċesi ta' Mombasa, inofs tan-naħa ta' Isfel tad-Distrett tax-Xmara Tana u d-Distrett kollu ta' Lamu, meħud mid-Djoċesi ta' Garissa.

Is-sede tad-Djoċesi hija fil-belt ta' Malindi. Din id-Djoċesi ġdida hija magħmulha minn seba' parroċċi: Malindi, Marafa, Tarasaa, Wema, Witu, Mpeketoni u Lamu.

Bħala l-ewwel Isqof ta' din id-Djoċesi l-ġdida, il-Qdusija Tiegħu ħatar lil Mons. Francis Baldacchino OFM Cap. Din it-thabbira saret pubblika fl-24 ta' Ġunju, 2000, fis-1.00 p.m., hin tal-Kenja.

Joannes Paulus episcopus servus servorum Dei


ad perpetuam rei memoriam. Ad provehendam aeternam salutem atque facilius et efficacius consulendum regimini Christianifidelium huiusmodi intra fines dioecesis Garissaensis et archidioecesis Mombasaensis commorantium, petiitum est nuper ut ibidem nova constitueretur dioecesis. Quoniam vero Venerabiles Fratres Nostri S.R.E. Cardinales atque Praesules, qui Congregationi pro Gentium Evangelizatione sunt praepositi, omnibus mature perpensis habitoque pariter faventi voto Venerabilis Fratris Joannis Tonucci, Archiepiscopi titulo Torcellani atque in memoriata Natione Apostolici Nuntii, admotam postulationem censuerunt esse accipiendam. Nos, Qui gravissimo gerimus officium supremi Pastoris universae catholicae Ecclesiae, talem sententiam ratam habentes, summa Apostolica potestate haec decernimus. A Garissaensi Dioecesi separamus territorium districtuum civilium, qui patris sermone nuncupantur Lamu et Lower Tana River; a Mombasaensi autem archidioecesi seu unimus territorium districtus civilis Malindi; ex iisque novam condimus Dioecesim Malindiensem, quam metropolitanae Sedi Mombasaensi suffraganeam facimus atque iurisdictioni Congregationis pro Gentium Evangelizatione subicimus, cuius limites ibidem erunt ac illi qui supra sunt definiti. Praeterea iubemus Episcopi sedem poni in urbe Malindi atque templum ibidem existans, Deo in honorem sancti Antonii dicatum, ad dignitatem cathedralis ecclesiae elevemus; cetera secundum canonicas leges temperentur. Quae praecipimus perducere ad exitum Venerabilis Frater Joannes Tonucci, quem diximus, quique, re acta, curabit documenta exaranda inaccessque exemplis ad Congregationem pro Gentium Evangelizatione mittenda. Hanc denique pro Gentium Evangelizatione mittenda. Hanc denique Constitutionem Apostolicam nunc et in posterum ratam esse volumus, contrariis quibuslibet rebus non obstantibus. Datum Romae, apud S. Petrum, die alfecto mensis Junii, anno Magni Jubilaei bis millesimo, Pontificatus Nostri vicesimo secundo.

Angelus Card. Sodano
Secretarius Status

Josephus Card. Tumbako
Congregationis pro Evangelizatione Gentium Praefectus
Henricus Curieus, per. arch. Capell.
Corisicius Nardi, Proton. Apost. s. r.

STATISTIKA:

- Territorju: 33,254 kilometri kwadrati
- Popolazzjoni: 539,000
- Kattoliċi: 40,000
- Isqof: Mons. Francis Baldacchino OFM Cap.
P.O. Box 1573
Malindi - KENJA
Tel. 0123-31122
E-Mail: mldbishop@africaonlinecom.ke
- Saċerdoti Djoċesani:
3 Kenjani
7 missjunarji:
(1 Belġjan, 3 Spanjoli u 3 Gwatemaljani)
- Saċerdoti Rellġjużi: 7 (4 Kapuċċini u 3 Mill Hill)
- Brothers Reliġjużi: 3 (1 Kapuċċin u 2 Mill Hill)
- Sorijiet: 11 (8 Uljed il-Qalb ta' Ġesù u
2 Sisters of St. Joseph)
- Missjunarji Lajċi:
3 Maltin tas-Socjetà tal-Museum.



Joannes Paulus episcopus servus servorum Dei

dilecto filio Francisco Baldacchino, sodali Ordinis Fratrum Minorum Capuccinorum atque hactenus Vicario Generali Ecclesiae Oasis aënsis, electo Episcopo novae dioecesis Malindiensis, salutem et apostolicam Benedictionem. Cum sit providendum Malindiensi dioecesi, hoc ipso die per Nostram Constitutionem - Ad pro-rehendam - in Henia conditae atque metropolitanae Sedi Mombasani suffraganeae effectae, tu, dilecte fili, egregiis dotibus ornatus sacrarumque rerum simul peritus, videaris idoneus ad illam regendam. Audita igitur sententia Venerabilium Fratrum Nostrorum S.R.E. Cardinalium atque Praesulum, qui Congregationi pro Gentium Evangelizatione sunt praepositi, summa, qua fungimur, potestate te Malindiensem Episcopum nominamus, cunctis tributis iuribus et obligationibus Permittimus ut ordinationem a quolibet catholica Episcopo extra urbem Romam accipias, liturgicis servatis legibus. Antea autem catholicae fidei professionem facies atque ius iurandum nuncupabis fidelitatis erga Nos et Nostros Successores, teste quovis Episcopo rectae fidei, formulasque adhibitas ad Congregationem, quam diximus, mittes. Mandamus praeterea ut hae litterae in notitiam veniant dei populi tui; quos hortamur ut te laeti accipiant tecum - que coniuncti maneant. Tibi denique, dilecte fili, deprecante Virgine Maria, superna poscimus dona, quibus adiuvus Malindienses fideles ita pascas ut iidem studeant cotidie exsequi divinum caritatis praeceptum, quo - vivida reluit summa totius doctrinae Christianae et Ecclesiae universae comprehenditur. Joannes XXIII, AAS 52, 1960, p. 292. Gratia et pax Dei sit semper tecum et cum catholica communitate istius novae dioecesis Nobis sane carissimae. Datum Romae, apud S. Petrum, die altero mensis Junii, anno Magni Jubilaei bis millesimo, Pontificatus Nostri vicesimo secundo.

Joannes Paulus I, pp.

Marcellus Rossi, fractant. ap. r.



Il-Kapuċċini Maltin fil-qadi tal-Knisja ġewwa l-Kenja

minn
P. Silvestru Bonavia OMCap.

L-annali tal-Missjonijiet Kapuċċini Maltin qed iżidu paġna glorjuza ohra ma' l-istorja twila tagħhom li tinfirex fuq medda ta' sekli. Minkejja t-tluġ u l-inzul, iż-żminijiet iebes u ċ-ċirkustanzi diffiċli li l-missjunarji kellhom jaffrontaw, il-Provinċja Kapuċċina Maltija kienet strumentali biex titwaqqaf Djoċesi ġdida ohra fl-inhawi tax-xatt tan-Nofs Inhar tal-Kenja, fl-Afrika tal-Lvant. Fl-istess waqt, wiehed mill-Kapuċċini Missjunarji Maltin inhatar bhala l-Isqof il-ġdid ta' din id-Djoċesi l-ġdida. Id-Djoċesi hi dik ta' Malindi u r-ragħaj ġdid tagħha huwa l-Eċċellenza Tiegħu l-Isqof Francis Baldacchino OFM Cap.

Il-Kapuċċini Maltin, u speċjalment dawk il-missjunarji li offrew xi snin minn ħajjithom, flimkien ma' reliġjużi ohra, sekulari, benefatturi u ħbieb, għandhom jinfexxu f'radd il-ħajr lil Alla għal kulma għamel fil-Kenja. Il-viżjoni wiesgħa li kellha l-Knisja, li toħloq Djoċesi ġdida f'dik iż-żona tal-Kenja, issa inkarnat ruħha tabilhaqq. U mhux biss Djoċesi waħda, imma tnejn. Il-Provinċja Kapuċċina Maltija, li dejjem baqgħet fidila għall-vokazzjoni mis-sjunarja tagħha, kienet l-istrument wara dan is-



P. SILVESTRU BONA VIA, l-awtur ta' din il-kitba, daħal mal-Frangiskani Kapuċċini fl-1954, ġie ordnat saċerdot fl-1963. Iggadwa fl-Istorja mill-Universit ta' Malta. Hadom fl-Arkivji tal-Missjoni fil-Kurja Ġenerali ta' Ruma, u ggradwa fl-Ispiritalit Frangiskana mill-Universit Pontifiċja *Antonianum* f'Ruma fl-

1985. Minn dak iż-żmien 'l hawn huwa ħadem bhala missjunarju f'Garissa, il-Kenja, u f'Songea, fit-Tanzanija fejn għadu hemm sallum.

suċċess kbir li nkiseb. Huwa minnu li għadna fil-bidu ta' proċess twil u x'aktarx diffiċli biex il-Knisja lokali tistabilixxi ruħha, iżda nistghu ngħidu li l-pedamenti sodi diġà tqiegħdu.

Infatti, fid-9 ta' Diċembru 1977, dik il-missjoni mifruxa li kienet tiġbor fiha l-Provinċja ta' bejn it-Tramuntana u Lvant u parti mir-reġjun tan-Nofsinhar waqgħet taħt il-harsien appostoliku ta' Mons. Leo White, (*ritratt isfel*) wiehed mill-



mls-sjunarji pljunieri. Qabel din id-deċiżjoni, sa mill-1974, gie diskuss jekk ma' dan ir-reġjun wiehed kellux jinkludi l-parroċċa ta' Malindi wkoll. Imma ma kienx hemm qbil dwar dan. Setgħet isservi bħala bidu tajjeb biex tintlaħaq ukoll Mombasa, kif ukoll bħala lok ta'

mistrieħ għall-miss-junarji kollha li kienu jkunu jivvjaġġaw 'l isfel minn toroq diffiċli hafna u kultant ineżistenti. Ta' min jgħid li kien minn dan ir-reġjun li kien jinkiseb kull xorta ta' ikel, ir-riżorsi għall-bini u bżonnijiet oħra indispen-sabbli, speċjalment jekk id-distrett ta' Lamu kellu jiġi żviluppat iżjed.

Sittax-il sena u nofs ilu, preċiżament fit-3 ta' Frar 1984, dan l-istess reġjun appostoliku bl-istess fruntieri li kellu, sar Djoċesi.

Patri Pawlu Darmanin, li kien Provinċjal tal-Kapuċċini Maltin f'Malta għal sitt snin (1974-1980) u li mbagħad ingħaqad mal-missjunarji ġewwa Garissa, inħatar l-ewwel Isqof ta' din id-Djoċesi.

Issa, qegħdin naraw żvilupp iehor. Fl-24 ta' Ġunju 2000, tħabbar li l-Papa Ġwanni Pawlu II iddeċieda li kien wasal iż-żmien li tinħoloq Djoċesi oħra f'dik il-medda ta' art wiesgħa; id-distrett ta' Malindi nġhaqad mad-Djoċesi l-ġdida li bdiet tissejjah id-Djoċesi ta' Malindi. Hekk, l-isem Malindi reġa' hareġ fil-beraħ; u Patri Kapuċċin iehor mill-Provinċja Kapuċċina Maltija nħatar biex imexxi d-Djoċesi l-ġdida ta' Malindi. Dan hu Patri Francis Baldacchino OFM Cap., li twieled ġewwa l-Marsa, f'Malta, fis-6 ta' Lulju 1936, u li ilu jaħdem bħala missjunarju f'dik l-art għal aktar minn sitta u għoxrin sena. Huwa bniedem bi spirtu missjunarju ġenwin, pijunier biežel, teologu għaref u mġhallem li kiseb id-dottorat fl-Iskrittura u fl-istudji Iżlamiċi, lingwista u fuq kollox bniedem b'vizjoni.

Hekk, id-Djoċesi l-ġdida tiġbor fiha d-distretti ċivili ta' Malindi, Lamu u parti mid-Distrett tax-Xmara Tana. Malindi kienet tappartjeni lill-Arċidjoċesi ta' Mombasa li kienet immexxija mill-Arċisqof John Njenga, filwaqt li l-bqija tat-territorju tad-Djoċesi l-ġdida kien jagħmel parti mid-Djoċesi ta' Garissa, immexxija mill-Isqof Pawlu Darmanin OFM Cap.



Fuq: Il-Kattidral ta' Malindi.
Isfel xellug: Il-Kattidral ta' Garissa; Lemn: Il-Kattidral ta' Mombasa.


Evangelizzazzjoni bikrija f'Malindi

Malindi kienet il-post ta' evangelizzazzjoni bikrija hafna fis-16 u s-17-il sekl; nistgħu ngħidu l-ewlenija fil-Kontinent Afrikan. Il-belt tax-xatt ta' Malindi rat lil Vasco da Gama fuq ix-xtut tagħha fl-1498; dan kien akkumpanjat minn xi missjunarji Kattoliċi li matul il-waqfa qasira


tagħhom f'dik l-art, holqu xi kuntatti man-nies tal-post; imma dan ix-xogħol ma tkomplexx u l-effett tiegħu malajr spiċċa fix-xejn.

Xi snin wara, l-istess xatt ta' Malindi tbierek minn San Franġisk Saverju. Fl-1542, fi triqtu lejn l-Indja u lejn il-Lvant Imbiegħed, il-missjunarju qaddis tela' x-xatt biex jidfen żewġ suldati li kienu qed jakkumpanjawh u li mietu matul il-vjaġġ. Mingħajr dubju, l-ispirtu missjunarju qawwi ta' dan l-Appostlu kbir qanqlu biex jagħmel xi hidma ta' evangelizzazzjoni. Il-kappella fiċ-ċimiterju żgħir ta' Malindi tfakkar din il-ġrajja u hija xhieda haġja tal-preżenza bikrija tal-Kristjaniżmu f'dawn l-inħawi. Dan, x'aktarx, huwa l-iżjed santwarju qaddis li jeħtieġ ikun imħares mill-Isqof il-ġdid.

Il-parroċċa ta' Malindi kienet stabbilita fl-1952 meta kienet tiddependi mill-Arcidjoċesi ta' Nairobi. Meta d-Djoċesi ta' Mombasa, li oriġinarjament giet evan-



ġelizzata mill-missjunarji Irlandiżi, il-*Holy Ghost Fathers*, ġiet stabbilita fl-1955, Malindi kienet waħda mill-oqsma importanti tagħha għall-evangelizzazzjoni. Il-post ġibed fuqu żviluppi kbar; il-popolazzjoni żdiedet u mingħajr dubju l-Kristjaniżmu, imdawwar minn ambjent Musulman, isahħaħ jum wara jum. Il-parroċċa, iktar tard, għaddiet f'idejn il-qassisin djoċesani ta' Mombasa li għadhom hemmhekk sa llum, jaqdu lill-poplu. Hemm ukoll komunità ta' sorijiet, *Sisters of St. Joseph*, li hija waħda mill-kongregazzjonijiet Afrikani ewlenin ta' reliġjużi nisa, li twaqqfet fl-1929.



Lemin: Mons. Francis Baldacchino, lejlet il-Konsagrazzjoni tiegħu, żar il-Kappella ta' San Franġisk Saverju u ħalla l-firma tiegħu fil-ktieb tal-viżitaturi.

Isfel: Il-Mafkar bis-salib fuqu, tiffkira ta' meta Vasco da Gama niżel fuq ix-xatt ta' Malindi fil-1498.



Wema, Garsen, Mao u Tarasaa



Fuq:
Fr. Joe Gauci ma' l-insara quddiem il-knisja l-qadima ta' Wema.

Lemin:
Fr. Spiro Galea fil-ftuh tal-knisja l-gdida ta' Wema.

Isfel:
Fr. Joe Galea f'nofs il-komunita ta' Maa.



F l-istess żmien, jiġifieri fis-snin tan-nofs tas-seklu għoxrin, il-missjunarji Irlandiżi tal-*Holy Ghost* reġghu kkunsidraw l-oqsma ewlenija ta' evanġelizzazzjoni li kellhom oriġinarjament. Fis-snin bikrija tas-seklu għoxrin huma għamlu sforzi akbar biex jiżviluppaw missjonijiet oħra fl-Afrika tal-Punent, li ġew fdati lis-Socjetà tagħhom, l-iktar fin-Niġerja fejn għaxriet ta' eluf kienu jikkonvertu għall-Kristjanizmu ta' kull sena. Iżda fil-hamsinijiet tas-seklu għoxrin, il-missjunarji tal-*Holy Ghost* saħħew l-hidma appostolika tagħhom f'Mombasa u bdew jiżviluppaw artijiet imbiegħda li kienu jiddependu minnha. Xi wħud mill-missjunarji pijunieri li kienu jgħammru f'Mombasa, fosthom Fr. Lyons, li kelli x-xorti u l-unur niltaqa' miegħu diversi drabi u nintervistah dwar dan iż-żmien bikri ta' evanġelizzazzjoni, organizzaw spedizzjonijiet missju-

nari 'l fuq mix-xmara Tana. Bil-ghajnuna ta' xi katekisti, li wħud minnhom kellhom biss formazzjoni preliminari, il-missjunarji tal-*Holy Ghost* bdew jevanġelizzaw id-Distrett tax-Xmara Tana. Huma bnew stazzjonijiet xierqa tal-missjoni ġo Wema u f'Hola, mingħajr ma abbandunaw Garissa.

Wema, li tinsab fil-fruntiera ta' fuq tad-Djoċesi l-gdida ta' Malindi, bdi'et tkun evanġelizzata wkoll mill-missjunarji tal-*Holy Ghost*, kważi fl-istess żmien li fih l-istess missjunarji bdew jevanġelizzaw il-parroċċa ta' Malindi. Permezz tal-hidma iebsa u t-thabrik ta' Fr. Nugent, Fr. Peter O'Toole u Fr. G. Foley, Wema saret ċentru ta' proġetti ta' żvilupp u ta' skemi ta' irrigazzjoni għall-benefiċċju kbir tan-nies lokali (it-tribù Pokomo). F'Marzu tal-1974, Fr. Theodosius Meli, l-ewwel Kapuċċin Malti li mar Wema, ingħaqad fil-hidma ta' Fr. O'Toole u baqa' hemmhekk għal iktar minn sena. Huwa ħadem ħafna f'ċirkustanzi tassew diffiċli, speċjalment meta l-missjoni waqfet

kompletament minħabba l-ilmijiet tax-xmara Tana li kienu qegħdin ifuru. Iktar tard, Fr. Spiro Galea wasal f'Wema u bil-ghajnuna tas-sorijiet *Franciscan Missionaries of Mary*, li kienu ġew mill-Istati Uniti ta' l-Amerika, firex l-attività missjunarja fl-irhula ta' madwar. Innexxielhom jilħqu wkoll komunitajiet imbiegħda, jibnu knejjes tal-gebel f'Garsen, Maa u Tarasaa. Iżda fuq kollox, huma għenu lill-insara lokali biex isaħħu



I-formazzjoni nisranija tagħhom permezz tat-twaqqif ta' komunitajiet imsejja *Small Christian Communities*. Huma saħħew ukoll l-għaqda ta' Sant'Anna għal nisa Kattoliċi li huma wirtu minghand il-missjunarji tal-*Holy Ghost*. Din il-għaqda hija qawwija ħafna f'Hola wkoll.

Is-sorijiet *Franciscan Missionaries of Mary* organizzaw aħjar is-servizz tas-saħħa f'dawn l-inħawi, matul il-ħmistax-il sena li huma damu



**Xellug:
Sr. Agnes
li sfat
maqtula.**

hemmhekk. Izda huma kellhom iħallsu prezz għoli għal dan, li kien il-ħajja ta' waħda mis-sorijiet li nqatlet wara li xi ħallelin armati sparaw fuqha. Dan ġara fit-12 ta' Lulju, 1989. Infatti, wara ġurnata xogħol, is-sorijiet u Fr. Spiro Galea, li f'dak iż-żmien kien il-kappillan tal-parroċċa, kienu miġburin fil-kappella għat-talb ta' filgħaxija. F'daqqa waħda, instemgħet taħbita fuq il-bieb, u kulhadd ħaseb li kien xi hadd li ġie jittallab għall-għajjnuna. Mingħajr ma ħasbitha darbtejn, Sr. Agnes fetħet il-bieb ... u f'dak il-mument iltaqgħet verament ma' Ġesù, li kienet dejjem tilmħu b'fidi kbira fil-foqra li kienet tagħmilha magħhom. Ir-raġel jew irġiel sparaw sensiela ta' tiri u Sr. Agnes waqgħet mejta fuq l-art tal-kappella. Fr. Spiro u s-sorijiet l-oħra kienu

xxukkjati sewwa. Infatti kellhom jgħaddu sagħtejn biex Fr. Spiro jerga' jikseb is-saħħa meħtieġa ħalli jċempel lill-Isqof; u kont jien li rċevejt il-messaġġ u bqajt ma' l-Isqof għall-bqija tal-lejl, ixxukjat u mingħajr il-ħila llissen kelma. Kmieni l-għada filgħodu, l-Isqof Pawlu Darmanin u Fr. Ġwakkin Mercieca, li kien missjunarju f'Garissa dik il-ħabta, marru fuq il-post fejn seħħ l-omiċidju.

Fr. Spiro u s-sorijiet baqgħu f'Wema għal ħafna snin. Imbagħad Fr. Joé Gauci nġhaqad ma' Fr. Spiro u iktar tard ħadlu postu sakemm ġie trasferit f'Umoja, ġewwa Mpeketoni, fejn inħatar bħala s-Superjur tad-Dar tal-Postulanti, u eventwalment irtira lura Malta fl-1988 minħabba



raġunijiet ta' saħħa. Fr. Joe Grixti wkoll qatta' xi żmien hemmhekk wara li kien ilu għal perijodu ta' kwazi disa' snin (1977-1986) f'Garissa. Issa, f'Wema u f'Garsen, hemm il-missjunarji u l-voluntiera ta' Istitut Sekulari ta' oriġni Spanjola, imsejjaħ *The Missionary Community of St. Paul the Apostle and of Mary Mother of the Church*; filwaqt li f'Tarasaa hemm il-missjunarji tal-*Mill Hill*.

**Fuq : Il-knisja ta' Garsen.
Isfel: L-istazzjon missjunarju
ta' Garsen.**

Il-Gżira ta' Lamu u Mpeketoni

Id-distrett tal-gżira ta' Lamu jaf l-evanġelizzazzjoni bikrija tiegħu ġewwa Faza, fuq il-gżira ta' Pate u fil-gżira ta' Lamu fl-1597/98, bis-saħħa tal-wasla ta' tliet missjunarji Agostinjani mill-Portugal. Izda wara l-irvell f'Mombasa li seħħ fl-1631, meta kważi l-elf nistrani sofrew il-martirju, ma kienx għad fadal ebda traċċa ta' preżenza nistranija. Fl-1860 twaqqfet il-Prefettura Appostolika ta' Żanzibar, filwaqt li fl-14 ta' Awissu 1889, ġiet iċċelebrata u rreġistrata l-ewwel magħmudija f'Mombasa. Hekk bdiet l-era moderna ta' evanġelizzazzjoni fil-Kenja.

Izda Lamu u l-Arċipelagu tagħha kienu qed jistennew bil-herqa evanġelizzatur ġdid. U hadd aħjar minn Fr. Francis Baldacchino, illum Isqof ta' Malindi, ma nstab.

Fr. Francis wasal fil-Kenja fis-7 ta' Jannar 1974, flimkien ma' Fr. Leo White. Huma kienu l-

ewwel Franġiskani Kapuċċini li qatt rifsu fuq ir-ramel tal-Kenja, biex jistabilixxu ruhhom hemmhekk. Ix-xahar ta' wara, xi Kapuċċini ohra nghaqdu magħhom. Bhalissa, il-missjunarji Maltin mxerrdin mad-dinja jgħoddu 'l fuq minn 850, ċifra li tinkludi 7 isqfijiet, mijiet ta' saċerdoti djoċesani u reliġjużi, irġiel u nisa reliġjużi, lajċi mill-Movimenti Ekkleżjali ġodda, kif ukoll membri mill-Moviment tal-Volontarjat għal-Lajċi, li twaqqaf f'Malta fl-1985 mill-Professor John Rizzo Naudi, taħt il-ħarsien ta' l-Opri Pontifiċi Missjunarji.

Gimgha biss wara l-wasla tagħhom, Fr. Francis u Fr. Leo attendew għall-inawgurazzjoni u t-berik tal-knisja parrokkjali ta' Garissa, li fl-1984 saret il-Kattidral tad-Djoċesi l-ġdida ta' Garissa. Kien hemm ukoll in-Nunzju Appostoliku għall-Kenja, Mons. Pier Luigi Sartorelli u l-Isqof ta' Meru, Mons. Laurence Bessone. Izda wara waqfa qasira f'Garissa, Fr. Francis niżel 'l isfel. Fi triqtu ltaqa' ma' Fr. Peter O'Toole, missjunarju tal-*Holy Ghost*, li kien ilu hemm għal diversi snin u li kellu esperjenza missjunarja aktar wiesgħa ta' dawk l-inħawi tal-pajjiż. Infatti, Fr. O'Toole innifsu ġieli żar il-gżira ta' Lamu u ġieli qaddes ukoll fin-*New Kenyatta Settlement Scheme* li aktar tard bdiet tissejjah Mpeketoni. Meta Fr. O'Toole induna bil-viżjoni missjunarja profonda li kellu Fr. Francis, qiesu bhala l-iktar persuna adattata biex tiżviluppa dik iz-zona ta' Lamu, kif ukoll il-parti mbiegħda ta' l-art prinċipali fejn mijiet ta' Kenjani kienu qed jidhlu ta' spiss, izda fejn ma kien hemm ebda saċerdot missjunarju residenti hemmhekk biex jieħu ħsiebhom.



Fr. Francis Baldacchino f'Lamu

Ghalhekk Fr. Francis beda jippjana x'jista' jagħmel. Billi Fr. Francis huwa lingwista prim, kellu digà għarfien tal-lingwi bażiċi ta' l-Iskrittura Mqaddsa, minhabba l-Istudji Bibbliċi li kien għamel qabel ma wasal il-Kenja. Huwa stess kien iħobb jippromwovi l-edukazzjoni; mhux bħala skop fiha nnifisha iżda bħala għodda għall-evangelizzazzjoni. Għalhekk, l-ewwel impenn tiegħu kien li jistudja sewwa l-lingwa Kiswahili. Fr. Francis għaraf li permezz ta' l-edukazzjoni seta' jikseb ħafna għal Kristu, speċjalment meta l-fatti kienu juru li l-popolazzjoni ta' madwar fil-gżira kienet l-iktar Musulmana. Imma l-edukazzjoni kienet xi haġa komuni għal kulhadd. Infatti, kien hemm grupp żgħir ħafna ta' impjegati maċ-ċivil u oħrajn li kienu nsara jew kattoliċi.

Dan li ġej jurina kif Fr. Francis innifsu jiddeskrivi l-isfida li kellu quddiemu, proprju f'tit xhur wara l-wasla tiegħu f'Lamu. Kien qed iwieġeb bil-kitba għax-xewqa ta' l-Isqof Pawlu Darmanin, li f'Novembru ta' l-1974, bħala Ministru Provinċjal tal-Provinċja Kapuċċina Maltija, kien qed jagħmel vista kanonika f'Lamu. Fr. Francis kiteb hekk: "Għandi erba' ċentri fejn nista' niċcelebra l-quddiesa, ngħallem il-katekiżmu lil diversi klassijiet, ngħallem ir-religjon fl-iskola tiegħi u nagħti xi konferenzi lill-Insara, li wħud minnhom mhumiex Kattoliċi. U dan kollu flimkien ma' l-amministrazzjoni ta' skola sekondarja li rnexxieli niftaħ wara li offret li mmexxiha jiena stess. Infatti, huwa diffiċli ħafna li nsib għalliema li jithallsu bil-paga li aċċettajt jien.

Imma dan il-proġett laħaq erba' skopijiet fl-istess hin:

1. Li nkun nista' nħares il-ftit Kattoliċi li jiġu hawnhekk minn postijiet oħra tal-Kenja, u li fil-biċċa l-kbira tagħhom huma haddiema tal-gvern;

2. Lili għenitni biex ikolli minn fejn indaħħal xi haġa ħalli b'hekk ma nkunx ta' piż finanzjarju għad-Djoċesi ta' Garissa;

3. B'dan il-mod inkun nista' nimla l-hin tiegħi meta l-Insara tagħna jkunu fuq ix-xogħol;


4. Inkun nista' nagħmel ukoll att ta' karità lin-nies tar-raħal, bħala xhieda konkreta ta' ħajja Nisranija. L-aqwa ċertifikat li qatt irċevejt kien minghand wieħed Musulman tal-post li tenna: 'Hekk aħjar! Dan huwa bniedem moderat u bla dubju ta' xejn se jagħmel kulma jista' għall-benefiċċju tal-poplu tagħna!' U dan kien kkonfermat iktar tard minn fomm Musulman iehor li qal lil wieħed mit-tliet żgħażaġh li kelli miegħi: "L-għalliem tagħkom, minkejja li hu Nisrani, huwa bniedem ta' qalb tajba ħafna; nistħajlu wieħed minna, jiġifieri Musulman."

Imbagħad Fr. Francis jitkellem dwar Mpeketoni, u fl-istess ittra jistqarr:

"Wieħed miċ-ċentri jista' jkun żviluppat f'missjoni mill-isbaħ. In-nies mhumiex Musulmani, iżda pagani. Ħafna minnhom għandhom herqa kbira biex jitgħallmu l-katekiżmu u jitgħammadu. Iridu wkoll jibnu l-knisja tagħhom. Fil-futur, dan l-istazzjon missjunarju jista' jkun iċ-ċentru minfejn ikunu jistgħu jintlaħqu erba' rhula oħra." Iż-żmien ta' raġun lil Fr. Francis! Hekk ġara tassew.

L-Edukazzjoni sservi biex isseħħ l-evangelizzazzjoni

Permezz tal-ħbiberija tiegħu ma' Fr. O'Toole, Fr. Francis sar jaf lill-Ministru ta' l-Edukazzjoni ta' Lamu, li milli jidher, kien qed jistenna b'hegħa lil xi hadd li jiddedika ruhu kompletament għall-iżvilupp serju ta' dak isettur. Ir-rakkomandazzjoni ta' Fr. O'Toole u doni ta' Fr. Francis innifsu, għenuh biex jiġi aċċettat bħala s-surmast ta' l-iskola Sekondarja tal-Bniet ta' Harambee, f'Lamu. Matul dawk l-ewwel snin, Fr. Francis ħadem u impenja ruhu f'dan ix-xogħol kemm felaħ; huwa wera ruhu bħala amministratur effiċjenti, u fuq kollox bħala għalliem tajeb.



Isfel: L-iskola sekondarja li waqqaf Fr. Francis.

Għalhekk, huwa kiseb it-tilu ta' "mwalimu", jiġifieri "għalliem". Huwa gawda dak l-isem tajjeb għal medda twila ta' snin. Fr. Hilary Abela li għadu fl Mpeketoni, fejn ilu mill-1982, jghid li meta xi hadd fuq il-gżira ta' Lamu jkun irid jirreferi għal Fr. Francis, qatt ma jsejjaħlu b'dan l-isem iżda bit-titlu sabiħ li kiseb ta' "mwalimu". U bħallikieku dan ma kienx biżżejjed, diversi nies, l-aktar ix-xjuħ li għadhom jiftakru lil Fr. Francis, jindirizzaw b'dan il-mod lill-missjunarji barranin kollha.

F'Lamu, Fr. Francis staqsa biex jingħata biċċa art fejn ikun jista' jibni knisja żgħira għall-komunità Kattolika li kienet tgħix hemmhekk. Dan ma kienx faċli; imma iktar ma dehret diffiċli, Fr. Francis iktar habrek, sakemm fl-aħħar irnexxielu jakkwista l-art li ried fl-iktar parti ċentrali tal-moll, ħdejn l-uffiċċju tal-Posta, il-Mużew u l-Bank. Imbagħad, fi spirtu tabilhaqq ekumeniku, il-knisja kienet iddedikata lil'Marija, Omm Ġesù. Kull min jiġi jew jitlaq minn Lamu, jista' jara sewwa din il-knisja żgħira, iżda importanti hafna.

Fl-1977, Fr. Francis telaq minn Lamu u stabilixxa ruhu fi Mpeketoni, fejn sadanittant kienu għadhom kemm waslu żewġ Kapuċċini Maltin iżgħar minnu. Minn Mpeketoni, Fr. Francis baqa' jżur Lamu u Mokowe kull nhar ta' Hadd. Fl-1980, l-attivitajiet pastorali ta' Lamu u ta' l-arċipelagu tagħha, għaddew f'idejn Fr. Robert Brett, qassis iehor djoċesan Malti mid-Djoċesi ta' Arundel u Brighton, ħdejn Londra. Huwa baqa' hemm għal hdax-il sena, li matulhom kompli tress il-ministeru tiegħu fuq il-gzejjer l-oħra wkoll. (Filwaqt li konna qed niktbu dan, irċevejna l-aħbar ta' niket li oħtna l-mewt zaret lil Fr. Robert Brett nhar id-dsatax ta' Awissu 2000, f'Londra, fl-età ta' 71 sena).

Fis-sena 1992, il-patrijiet missjunarji tal-*Mill Hill* ħadu din il-ħidma f'idejhom u għadhom hemmhekk sallum.

Mpeketoni

Sa mill-ewwel jum tal-wasla tiegħu fil-gżira ta' Lamu, Fr. Francis segwa mill-qrib l-iżviluppi li kienu qegħdin fiż-żoni prinċipali tal-gżira. Sa mill-1972, il-gvern ċentrali f'Nairobi, taħt it-tmexxija tal-President Mzee Kenyatta, kien qed iħares lejn il-biċċa art faċċata ta' Lamu bħala opportunità kbira għall-iżvilupp tan-nies. Il-*Lake Kenyatta Settlement Scheme* setgħet tipprovdi biċċa art lil hafna Kenjani li ma setgħu jiksbuha minn imkien. Setgħet tkun zona li toffri għajxien aħjar lil parti mill-popolazzjoni Kenjana li fis-snin tan-nofs tas-sebghinijiet kienet qed tikber b'rata mgħaġġla. Għalhekk din l-oportunità ġdida ġiet offruta lil diversi Kikuyu ġejjin mill-Provincja Ċentrali, kif ukoll lil Kenjani oħra li kienu qed jgħixu fuq il-fruntieri tat-Tanzanija u ta' l-Uganda. Għall-bidu, din l-inizjattiva ma kienet wisq popolari; iżda wara li l-problemi tal-bidu ngħelbu, bis-saħħa tal-ħidma sfieqa, l-eżempju tajjeb u s-suċċessi ta' l-ewwel nies li ġew jgħixu f'dawn l-inħawi, hafna kienu herqana li jiksbu biċċa art hemmhekk u jibdeu haġja ġdida għalihom infushom u għall-familji tagħhom. Sa dak iż-żmien, l-art li qed insemmu kienet sempliċiment foresta jew *bush*, sewwasew kif jimplika l-isem "*mpeketo*"; kienet kważi inezistenti għan-nies li kienu jgħammru fin-naħa ta' fuq tal-pajjiż, u fuq il-mappa lanqas biss kellha isem.

Iżda l-imigranti biezla kellhom ibiddluha f'żona mill-isbaħ li mbaġhad kellha tissejjaħ "*Mpeketoni*". Fr. Francis sema' b'dan kollu u kien qed isegwi kollox mill-qrib u b'interess kbir. Mingħajr telf ta' żmien, huwa beda jżur dan il-post bħalma kien jagħmel qabel Fr. O'Toole, meta kien jinzel minn Wema. Iżda issa Fr. Francis kien qed jara din l-art bħala l-kamp missjunarju futur tiegħu. Bħalma hu stess stqarr f'Novembru ta' l-1974, fl-ittra tiegħu lill-Provincjal li semmejt f'it ilu, kien qed jara fuq kollox, poplu li seta' jikkonverti, seta' jingħata kuraġġ u jorganizza ruħu fi Knisja lokali. Sar jaf lill-katekist prinċipali, Tarcisio Wambugu, li kellu jgħin lilu u lill-missjunarji l-oħra, fis-snin ta' wara. L-ewwel parti mill-pjan pastorali tiegħu kien li jikseb biċċa art



Fuqnett: Fr. Francis ma' klassi tat-tfal tal-katekizmu.

Taħt: Fr. Joe Galea, li issa qiegħed Hola, flimkien ma' (mix-xellug) Fr. David Kamau, Fr. Spiro Galea, u Br. Simon Muriithi.

ħdejn iż-żona li kienet qiegħda tiġi żviluppata, fejn l-iktar numru ta' nies kienu jgħammru. Wara f'it taż-żmien, ingħatatlu biċċa art kbira żewġ ejkers.

Huwa fatt magħruf li Fr. Francis kien il-mohħ ġenjali wara l-iżvilupp u t-twaqqif tal-Knisa Kattolika f'dan il-post. F'Mejju ta' l-1975, Fr. Joe Galea, il-Kapuċċin żaġħżuġħ minn Malta, li nistgħu ngisuh bħala t-tieni kolonna tal-missjoni Kapuċċina fil-Kenja, wasal fi Mpeketoni. Hu kien ħalla lil Malta fost l-isfiduċja u l-qtigh il-qalb ta' hafna li ma setgħux jilmħu futur sabiħ għal dik il-missjoni diffiċli. Kull wieħed minna li għex dawk iż-żminijiet diffiċli, ammira l-pass qalbieni tiegħu. Iżda l-kuraġġ u d-determinazzjoni tiegħu dawlu l-età żaġħżuġħa tiegħu ta' sitta u għoxrin sena, u għal darb'ohra tawh raġun. Infatti, diversi missjunarji oħra minn Malta u xi missjunarji Kapuċċini Maltin li kienu qed jaħdmu xi mkien iehor, imxew wara l-passi tiegħu u marru Garissa.

Żviluppi fi Mpeketoni

Kważi fl-istess żmien, Fr. Thaddaeus Schembri qasam mill-Etjopja għall-Kenja u flimkien ma' Fr. Joe Galea, beda jaħdem fi Mpeketoni. Huma bnew għarix żgħir biex joqogħdu fih, filwaqt li Fr. Thaddaeus hejja d-disinn tal-knisja l-ġdida li kellha tinbena fuq il-blċca art li Fr. Francis kien akkwista. L-ewwel ġebba tal-knisja tqiegħdet fis-6 ta' Lulju, 1975, mill-Arċisqof Pier Luigi Sartorelli li kien in-Nunzju Apostoliku u li kkontribwixxa finanzjarment għall-bini ta' l-istess knisja. Fl-istess żmien, Fr. Schembri u Fr. Galea bdew joffru servizzi pastorali regolari lill-komunità lokali. Bil-ghajnuna ta' dawk il-missjunarji bieżla, kif ukoll permezz tal-ko-operazzjoni kontinwa tan-nies tal-post, il-bini tal-knisja l-ġdida fi Mpeketoni kien wasal għat-tmiem.

Wara dan, thaffer bir hdejn il-knisja li għadu jintuża sa llum għall-benefiċċju tan-nies. Aktar

tard inbena ċentru parrokkjali mogħni b'dak kollu li parroċċa ġdida kellha bżonn għoxrin sena ilu f'dak il-post. Imbagħad, f'Marzu ta' l-1976, Fr. Joe Galea halla Mpeketoni u beda l-hidma tiegħu f'Hola fejn tul is-snin kienet twaqqfet parroċċa organizzata tajjeb b'diversi stazzjonijiet mifruxa. Issa din il-parroċċa tinsab fuq il-konfini ta' kif ġiet strutturata issa d-Djoċesi l-ġdida ta' Garissa. Fr. Schembri baqa' jaħdem hemmhekk u f'oqasma oħra tal-missjoni ta' Garissa. Hu kien responsabbli mid-disinn u l-bini ta' knejjes, djar għall-missjunarji u għas-sorijiet, kliniċi u ċentri parrokkjali.

Sadanittant, Fr. Francis kien laħaq stabilixxa ruħu fi Mpeketoni. Minbarra x-xogħol pastorali kollu li kellu, huwa beda jgħalliem ukoll fl-iskola sekondarja tal-post. Meta beda jara t-tbatija tan-nies ta' Mpeketoni, speċjalment minhabba d-distanzi li kellhom jivvjaġġaw biex jilħqu l-isptar tad-distrett ta' Lamu, fuq il-gżira ta' Lamu, Fr. Francis holoq klinika li tista' tmur minn post għal iehor, kif ukoll



Fr. Vincent Buhagiar hdejn l-ewwel bir li thaffer.



Il-knisja parrokkjali ta' Mpeketoni.

HIS EXCELLENCY
MONS. P.L. SARTORELLI
ARCHBISHOP AND APOSTOLIC
NUNCIATE TO NAIROBI, KENYA
LAID AND BLESSED
THE FOUNDATION STONE
OF THE ROMAN CATHOLIC CHURCH
AT LAKE KENYATTA S.S.
6-1-75



Il-ċentru parrokkjali hdejn il-knisja.

MONS. LEO J. WHITE
PREFECT APOSTOLIC
OF GARISSA
BLESSED THE FOUNDATION
OF THIS
PARISH CENTRE
8-4-79.

programm biex jitma' l-ikel lin-nies. Minghajr telf ta' żmien, Fr. Francis fittex għajnuna u assistenza mill-moviment missjunarju ta' volontarjat ta' l-Ingilterra, u l-għajnuna li rċieva kienet tikkonsisti kemm f'*personnell* kif ukoll f'finanzi għall-iżvilupp u għal programmi ta' sahħa. Bjar thaffru fi bnadi oħra biex jipprovu ilma għan-nies. In-nisa u l-bniet bdew jitgħallmu l-ħjata u s-sengħa ta' kif jagħmlu l-basktijiet, biex hekk jitgħallmu jaqilgħu ħobżithom u jrabbu ċerta fiduċja fihom infushom. Hwejjeġ użati kienu jitqassmu lill-ifqar nies tal-post, filwaqt li ġew provduti wkoll proġetti għall-għajnuna fil-familji u xi benefiċċji soċjali oħra.

Christian Children Fund u ta' fondazzjonijiet internazzjonali oħra ta' karità.



Xellug:
Il-missjunarji kapuċċini
Maltin fil-parroċċa ta'
Mpeketoni:
Fr. Vincent Buhagiar,
Fr. Hilary Abela,
kappillan,
u Fr. Maurice Cassar.

Fuq u isfel:
Iż-żewġ komunitajiet
tas-Sorijiet Uljed il-Qalb
ta' Ġesù li qed imexxu
żewġ klinici fil-parroċċa
ta' Mpeketoni, waħda
f'Hongue u l-oħra
f'Baharini.

Xi snin wara, is-Sorijiet Uljed il-Qalb ta' Ġesù - kongregazzjoni Maltija - waslu Mpeketoni. Dawn is-sorijiet kellhom storja missjunarja twila għax ħadmu għal medda twila ta' snin viċin tal-Kapuċċini Maltin f'Jhansi, l-Indja. Infatti, wara li stabbilixxew ruħhom fi Mpeketoni, huma żviluppaw u organizzaw ħafna mis-servizzi mediċi tal-post, filwaqt li taw daqqa t'id ukoll fil-katekiżmu, permezz taż-żewġ komunitajiet li għandhom f'Hongwe u f'Baharini. Fl-1985, Fr. Maurice Cassar ukoll ingħaqad mal-missjunarji l-oħra fi Mpeketoni; huwa ġab miegħu l-esperjenza missjunarja kollha li kellu qabel, billi kien diġà ħadem fl-Indja (1968-1979) u f'Garissa (1979-1985). Huwa kabbar il-proġetti li diġà kienu jeżistu u waqqaf oħrajn ġodda, bil-għajnuna tal-



Imsoqqija bid-demm


Missjunarju iehor li daħal fix-xena fl-istess żmien li qed nitkellmu dwaru kien Fr. Hilary Abela. Huwa kien qatta' l-ewwel snin tiegħu fl-Etjopja (1971-1976) u f'Wajir fil-Provinċja ta' bejn in-naħa ta' Fuq u n-naħa tal-Lvant fil-Kenja (1976-1982). Fr. Hilary kompla fejn hallew ta' qablu u mill-1986 kien responsabbli tal-parr oċċa fejn kellu mal-ħmistax-il elf Kattoliku li kienu jgħammru madwar il-knisja prinċipali u tmien stazzjonijiet mifruxa fi tmien villaġġi, kull wieħed bil-knisja tal-gebel tiegħu. Izda fuq kollox, hemm tlieta u tletin *small christian communities*, ilkoll mimlijin ħajja u attività, u impenjati bis-serjetà fil-formazzjoni ta' l-Insara tagħhom. Matul żminijiet differenti, Fr. Hilary kien meġġun minn missjunarji Kapuċċini Maltin oħra: Fr. Leopold Tabone (1983-1984), Fr. Joe Libreri (1989) u Bro. John Cassar (1996-1998). Bejn l-1991 u l-1993, Fr. Michael Galea, qassis djoċesan minn Nadur, Għawdex, offra sentejn mis-saċerdozju bikri tiegħu f'Bhmani, fejn hu bena wkoll knisja sabiħa ħafna. Mill-1998, kien

hemm ukoll Fr. Vincent Buhagiar li kien wieħed mill-ewwel pijunieri Kapuċċini ta' l-1974.

Izda ż-żerriegħa tal-fidi li kienet inżerġet fl-art ta' Mpektoni kienet imsoqqija bid-demm tal-missjunarji. F'din l-okkażjoni ta' l-inawgurazzjoni tad-Djoċesi l-ġdida ta' Malindi, li minnha tagħmel sehem konsiderevoli l-art ta' Mpektoni, ma nistgħux ma nsemmux l-inċident li fih Fr. Joe Alessandro, Superjur Regulari tal-Kustodja Kapuċċina fil-Kenja, safa' attackat u midrub minn xi hallelin armati, hu u jivvjaġġa ma' Fr. Hilary Abela u tliet voluntiera Maltin oħra. Inħallu lil Fr. Joe innifsu jirrakkontalna l-esperjenza tiegħu kif għamel fir-rivista tal-Kapuċċini "Dawl Franġiskan" ta' Mejju 1994:

"L-aħħar jumejn qabel l-inċident li kelli fit-18 ta' Ottubru 1993, qattajthom fid-Dar tal-Postulanti f'Umoja. Kienu jumejn sbieħ u ta' sodisfazzjon (peress li kont ilqajt hames żgħażaġħ Kenjani biex jibdeu il-formazzjoni tagħhom għall-ħajja Kapuċċina). L-aħħar esperjenza li kelli fil-Kustodja tal-Kenja kienet proprju meta tlaqt mis-Seminarju ta' Umoja lejn Nairobi u fit-triq iltqajna ma' hallelin, li barra li ħadulna kollox, lil šabi hallewhom mitlufin għal ġurnata u lejl fil-*bush*, għax-xemx taqli tal-jum u għall-periklu tal-lejl, bil-ġuħ u bil-għatx, u lili ferut mal-ġenb tat-triq. Tidher li kienet esperjenza kerha, iżda għaliya kienet waħda pożittiva għax permezz tagħha stajt immiss b'idejja l-imħabba kbira ta' Alla lejja li hassejtu kontinwament miegħi anki f'dak il-ħin li għaddejt waħdi minn tuli fl-art bla ma nista' niħharrek u bid-demm ħiereġ. F'dak kollu li ġara wara, matul dawn l-aħħar sitt xhur, dejjem rajt l-imħabba kbira ta' Alla riflessa fl-imħabba u fl-attenzjoni kbira li wrew lejja ħuti l-patrijiet fil-Kenja u minn Malta, il-familjari tiegħi, il-ħbieb u l-benefatturi tal-missjoni."

Ix-xhieda u t-tbatijiet ta' Fr. Joe Alessandro, il-mewt ta' Sr. Agnes f'Wema sentejn qabel, flimkien mal-ħafna tbatija ta' tant missjunarji u nsara, huma x'aktarx uhud mill-ikbar doni mogħtija mid-Djoċesi ta' Garissa lid-Djoċesi l-ġdida ta' Malindi!



*Fr. Joe Alessandro
ffit sigħat wara l-
inċident u rikoverat
fl-isptar ta' Nairobi.*



Formazzjoni tal-Lajçi

Issa, fi Mpeketoni, minbarra ż-żewġ komunitajiet tas-Sorijiet Uljed il-Qalb ta' Ġesù, minn Malta u mill-Indja, hemm ukoll centru tas-Socjetà tad-Duttrina Nisranija, magħrufa iktar fostna bhala M.U.S.E.U.M., isem li mil-Latin ifisser: "Mgħallem, mhux li kien li d-dinja kollha timxi wara l-Evangeliġu tiegħek!". Din is-Socjetà twaqqfet f'Malta fl-1907, mill-Venerabbli Dun Ġorġ Preca, saċerdot Malti li minn żmien għal żmien qed nistennew il-beatifikazzjoni tiegħu. Din is-socjetà, magħmula minn lajçi, tiegħu hsieb it-tagħlim tal-katekiżmu lit-tfal u liż-żgħażaġh, kif ukoll il-formazzjoni u t-tħejjija tal-katekisti. F'Umoja hemm ukoll id-Dar tal-Postulanti Franġiskani Kapuċċini fejn il-kandidati li jixtiequ jinghaqdu ma' l-Ordni Kapuċċin jirċievu l-formazzjoni tal-bidu tagħhom.

Sehem ieħor importanti li kellu Fr. Francis fi Mpeketoni, u f'postijiet oħra, kien il-formazzjoni tal-lajçi. Huwa kien konxju ħafna tal-fatt li l-lajçi huma s-sinsla tal-Knisja. Jekk din hija verità fid-dinja kollha, hija verità wkoll fl-Afrika. Wieħed mill-ħsbijiet ewlenija li kellu kien it-tħejjija ta' katekisti tajbin. Bil-kuraġġ li għamillu Mons. Leo White, il-Prefett Appostoliku, huwa kien jibgħat katekisti għal korsijiet ta' sena, fejn setgħu japprofonixxu




Il-komunità tas-Socjetà tal-M.U.S.E.U.M. fi Mpeketoni: Peter Farrugia, Gejtu Decelis u Joe Cassar.

u jsaħħu l-formazzjoni tagħhom. Minbarra dan, l-għalliema kienu jintbagħtu għal kors ta' tliet xhur CISRET biex ikunu mħejjija tajjeb biex jgħallmu fil-*Programme for Pastoral Instruction* fi skejjel sekondarji. CISRET, li tfigħer *Centre for In-Service Religious Education for Teachers* kien imwaqqaf permezz tal-Konferenza Episkopali Kenjana, meġhuna mill-Istitut Kenjan ta' l-Edukazzjoni u l-Ministeru ta' l-Edukazzjoni. L-għan ta' dan il-kors hu li jħarreg l-għalliema kif għandhom jgħallmu l-edukazzjoni religjuża u l-programm pastorali fi skejjel primarji. Meta jien kont kappillan fil-kattidral ta' Garissa, jiena stess nista' nixhed kemm Fr. Francis heggigni biex insib għalliema Kattoliċi li kellhom il-hila joffru dak is-servizz lill-istudenti. Is-sitwazzjoni tagħna ma kinetx waħda ħafifa, għaliex xi whud minn dawn l-għalliema, wara li temmew il-kors, ġew trasferiti immedjatament f'raħal twelidhom. Imma dak kien servizz tipiku li d-Djoċesi ta' Garissa offriet lill-Knisja kollha tal-Kenja, filwaqt li dejjem baqgħet iżzomm f'moħħha vizjoni iktar universali tal-Knisja wara l-Konċilju Vatikan II.



Kappillan f'Ruiru



Ruiru, il-parroċċa li tinsab xi tletin kilometru 'l bogħod minn Nairobi, kienet kamp ieħor ta' missjoni għal Fr. Francis. Fl-1980, ha post Fr. George Bezzina li fl-aħħar tas-sebghinijiet ġie mill-Indja għall-Kenja, u offra l-ewwel snin ta' ministeru pastorali f'dik il-parroċċa. F'Ruiru, Fr. Francis fittex li jwettaq ix-xewqa tal-Kardinal Maurice Otunga li jiżviluppa parroċċa tabilhaqq organizzata. Huwa ssokta l-bini tal-knisja, saħħaħ il-Kunsill Parrokkjali u d-

Fuqnett: Il-knisja parrokkjali ta' Ruiru ddedikata lil San Franġisk ta' Assisi.


Fuq: Fr. Francis flimkien ma' Fr. Publius Cassar waqt waħda mill-attivitajiet tal-parroċċa.

Lemin: Ordinazzjoni presbiterali f'Ruiru ta' l-ewwel żewġ kapuċċini Kenjani: Fr. Andrew Mwaura u Fr. Andrea Momanyi.



diversi stazzjonijiet mifruxa f'dawk l-inħawi, filwaqt li waqqaf xi oħrajn ġodda wkoll. Sfortunatament, f'dak iż-żmien, in-nuqqas ta' sigurtà f'ċerti postijiet kien ta' theddida għall-ħidmiet tagħna. Minħabba f'hekk, tista' tgħid li kważi kull missjunarju, f'xi mument jew iehor, ġarrab xi esperjenzi negattivi. Niftakar tajjeb ħafna l-esperjenza li Fr. Francis innifsu għadda minnha fil-lejl ta' l-14 ta' Novembru 1982, meta żort il-Kenja għall-ewwel darba. F'dak il-lejl, Fr. Francis safa attackkat mill-ħallelin li, wara li serqu kulma sabu, ħallewh marbut fil-kappella żgħira tad-dar, waħdu iżda, meta jirrakonta dan l-episodju, wieħed fost ħafna, huwa jishaq li b'xi mod ħassu hieni fil-kumpanija tajba ta' l-gheżeż Habib u Konsolatur tiegħu, l-uniku għajn ta' kuraġġ għalih: Ġesù fit-Tabernaklu Mqaddes.

Meta Fr. George Bezzina temm iż-żmien tiegħu bħala Superjur Regulari, huwa mar lura fil-parroċċa ta' Ruiru fejn ħabrek ħafna f'ħidma dedikata għal tna-x-il sena shaħ. Irnexxielu jibni ċentru pastorali kbir ħafna (*ritratt fuq nett*), u holoq diversi attivitajiet għall-benefiċċju tal-parruċċani t'hemmhekk. Mill-1997, ix-xogħol pastorali f'Ruiru għadda f'idejn il-Kapuċċini Kenjani, u l-Kapuċċini Andrew A. Mwaura, Daniel M. Karau, Charles M. Njoroge, Francis O. Jabedo u Christopher M. Musyoka, taw u għadhom jagħtu s-servizz tagħhom fil-parroċċa.



Vincent Aquilina, membru tas-Socjetà tal-Museum, iġhallem is-sengħa tal-mas-trudaxxa liż-żgħażaġh



Fr. Francis Jabedo, il-kappillan ta' Ruiru (it-tieni mix-xellug), flimkien mal-komunità magħmula mill-Aħwa Kapuċċini Kenjani.

Vigarju Ġenerali ta' l-Isqof ta' Garissa sa mill-1984 u s-Small Christian Communities

F I-1984, bit-twaqqif tad-Djoċesi ta' Garissa, l-Isqof Pawlu Darmanin hatar lil Fr. Francis bhala Vigarju Ġenerali, Segretarju Pastoralu u Ko-ordinatur ta' l-Edukazzjoni Religjuża. Permezz ta' l-esperjenza li kiseb fi Mpeketoni u f'Ruiru, Fr. Francis seta' jgħin fl-ippjanar pastoralu tad-Djoċesi l-għdida ta' Garissa. Bhala Ko-ordinatur Pastoralu, huwa organizza diversi *seminars* u laqgħat għall-missjunarji kollha; kif ukoll oħrajn, li kienu aktar spissi, għall-katekisti u għall-voluntiera lajċi. Wara li l-bini taċ-Ċentru Pastoralu ta' Garissa tlesta mill-Isqof Pawlu, dawn il-laqgħat saru aktar frekwenti, speċjalment bis-saħħa ta' l-għajnuna ta' Bro. Joe Vella.

Hawnhekk, nixtieq niffoka fuq is-sehem li Fr. Francis ta fit-twaqqif u l-formazzjoni tas-*Small Christian Communities* f'dik iż-żona. Mill-1976 'il quddiem, fil-laqgħat tagħhom ta' l-AMECEA, (*Association of Member Episcopal Conferences of East Africa*), l-Isqfijiet għamlu sejħa għal strateġija għdida fl-organizzazzjoni pastoralu, li tagħti importanza kbira lis-*Small Christian Communities*.

Jekk dan kien qed isehh tassew f'xi postijiet oħra fl-Afrika u fil-Kenja, l-istess sitwazzjoni konna qed ngħixuha aħna l-missjunarji flimkien ma' l-Insara f'Garissa. Għadni niftakar tajjeb x'kien jgħidli l-Isqof Pawlu minn mindu wasalt f'Garissa f'Mejju ta' l-1985. Huwa jien jishaq li jekk xtaqt nagħti l-kontribut tiegħi għall-aħjar ta' l-Insara li kienu jiġu min-naħa ta' fuq tal-pajjiż biex jaħdmu fil-parroċċa ta' Garissa u b'hekk ngħinu fil-bini ta' Djoċesi b'saħħitha, kelli nintefa' b'ruħi u b'għismi f'dik id-direzzjoni.



Fuq: Wieħed mis-Seminars għall-missjunarji fid-Djoċesi ta' Garissa.

Isfel: Fr. Francis fuq ix-xellug ta' Mons. Pawlu Darmanin waqt it-tberik tal-knisja l-għdida ta' Madogo.

Fr. Francis, li kellu esperjenza aktar wiesgħa ta' Mpeketoni u ta' Ruiru, beda jagħmel il-qalb lil Fr. Joe Galea f'Hola, lil Fr. Spiro Galea f'Wema, lil Fr. Crispin Tabone f'Wajir, lili stess f'Garissa u lill-Komunitajiet ta' Charles de Foucauld f'Mandera u El Wak.

Bis-saħħa ta' l-esperjenza ta' Fr. Francis u għaž-żajjar tiegħu ta' spiss fil-komunitajiet tagħna, irnexxielna nibqgħu sodi fl-impenn tagħna. Minbarra dan, meta wieħed jikkonsidra f'tit l-iżvilupp ta' dawn il-komunitajiet, ta' l-inqas fl-Afrika tal-Lvant, u speċjalment fil-Kongo, li kien meqjus bhala l-pajjiż li qed jiżboq pajjiżi oħra, l-Isqof Pawlu u Fr. Francis għenuna biex nimxu 'l quddiem fid-direzzjoni ġusta.

Superjur Regolari tal-Kapuċċini fil-Kenja

Ghalqa oħra ta' hidma li kienet importanti ħafna għal Fr. Francis kienet il-ministeru pastorali u vokazzjonali li qeda bejn l-1984 u l-1990 bħala Superjur Regolari tal-Kustodja Kapuċċina fil-Kenja. Superjur Regolari huwa dak ir-religjuż responsabbli mit-tmexxija ta' zona li taqa' taħt l-Ordni Kapuċċin, iżda li għadha mhix indipendenti. Wiehed irid jikkunsidra l-firxa tat-territorju; kemm il-missjunarji Kapuċċini u l-*'brothers'* Kenjani kienu mxerrda fil-formazzjoni tagħhom; id-diffikultajiet li wiehed irid iħabbat wiċċu magħhom meta jkun qed jivvjaġġa fuq dawk it-toroq; in-nuqqas ta' sigurtà li kienet qed tiżdied f'diversi postijiet u l-problemi kbar li kien hemm rigward il-formazzjoni tal-kandidati għall-ħajja religjuża fl-Afrika. Kemm għal dawk li kien hemm qablu, Fr. Pelagio Bilocca (1978-1981) u Fr. George Bezzina (1981-1984), kif ukoll għalih innifsu, dan iż-żmien ta' servizz bħala Superjur Regolari ma kien faċli xejn.

Il-Kapitlu tal-Kustodja tal-Kenja ta' l-1980 ta lill Fr. Pelagio Bilocca l-hidma li jiġbor kandidati lokali godda biex jidhlu fl-Ordni Kapuċċin fil-Kenja. Kien ingħata b'ruħu u b'gismu għal dan ix-xogħol, u l-Kustodja kienet diġà qiegħda tgawdi l-ewwel frott ta' dik il-hidma iebes. In-numru ta' religjużi Kenjani beda jizjed sewwa. Sa mill-bidunett il-Kustodja kienet meghjuna matul il-proċess kollu tal-formazzjoni tar-religjużi Kapuċċini lokali, mill-Kapuċċini tat-Tanzanija, speċjalment permezz tal-programmi tal-Postulanti u tan-Novizzi. Indunajna li kien wasal iż-żmien li jkollna djar adegwati għall-formazzjoni



Fuq: Fr. Francis, is-Superjur Regulari, jilqa' il-Professjoni ta' novizz.

Isfel: Il-postulanti flimkien mas-Superjur u d-Direttur tagħhom fis-Seminarju ta' Umoja.

fil-Kenja stess. Fr. Pelagio u Fr. George kienu wittew it-triq, iżda kien fiż-żmien li Fr. Francis kien Superjur Regolari li nbriet id-Dar tal-Postulanti f'Umoja, Mpeketoni.

Wara li reġa' ġie elett bħala Superjur Regolari fl-1987, Fr. Francis kiseb biċċa art kbira f'Umoja, u Fr. Thaddaeus Schembri ngħata x-xogħol li jiddisinja id-Dar ġdida tal-Postulanti. Fr. Hilary Abela kien responsabbli mix-xogħol ta' kuljum fid-Dar li tlestiet f'nofs is-sena 1990, meta Fr. Pelagio kien Superjur Regolari. Id-Dar infetħet u tbierket nhar il-5 ta' Awissu, 1990, mill-Ministru Provinċjal tal-Kapuċċini Maltin, Fr. Francis Azzopardi, waqt żjara tiegħu fil-missjoni. Matul dawn l-aħħar għaxar snin ħafna kandidati għad-

dew l-ewwel snin tal-formazzjoni tagħhom f'Umoja qabel bdew in-Novizzjat fil-Viċi Provinċja tat-Tanzanija li fl-1996 saret it-tieni Provinċja Kapuċċina fil-Kontinent Afrikan. Matul dawn is-snin kollha, il-missjunarji Joe Saliba, Maurice Cassar, Joe Gauci, Martin Njiraini Mutike, Frans Baldacchino stess, Andrea M. Osoro u Br. Zacharia Ndoria Muriithi, kollha taw sehemhom fit-tmexxija ta' din id-Dar. Illum Fr. Daniel M. Karau huwa responsabbli mill-formazzjoni ta' xi għaxar kandidati li wħud minnhom ser jibdew in-Novizzjat aktar tard din is-sena.

Fl-istess hin, ir-religjużi Kapuċċini tagħna fil-formazzjoni kellhom b'żonn Dar ikbar f'Nairobi, fejn ikunu jistgħu joqogħdu, jirċievu l-formazzjoni tagħhom, jattendu korsijiet ta' Filosofija u Teologija, u fuq kollox ikomplu jidhlu fil-fond tal-ħajja Franġiskana Kapuċċina li haddnu.

Dar tal-Formazzjoni f'Langata

Fl-1988, inkisbet biċċa art fiż-żona ta' Langata, mogħtija mill-familja Chege, li kienu membri ta' l-Ordni Franġiskan Sekular. Bis-saħħa ta' l-għajna kbira u l-interess ta' Fr. Publius Cassar, il-permessi kollha meħtieġ għall-bini l-ġdid ġew mogħtija mill-Kunsill Lokali tal-belt. Hekk Fr. Francis seta' jibda jaħseb għall-bini ta' kumpless kbir li kellu jieħu ħsieb il-bżonnijiet kollha ta' familja kbira u dejjem tiżdied ta' reliġjużi Kapuċċini. Huwa nġhata għajna u kuraġġ minn diversi kwartieri internazzjonali ta' l-Ordni Kapuċċin, minn Provinċji oħra u minn benefatturi

Maltin; hekk fl-1990, il-bini kien kważi lest. Fl-Għid ta' dik is-sena, l-Aħwa Kapuċċini daħlu fil-bini l-ġdid, li mbagħad kien uffiċjalment imbierek fil-15 ta' Awissu, 1990, mill-E. T. l-Arċisqof Clement Faccani, Nunzju Appostoliku. Iktar tard, inbniet naħa oħra tal-bini, matul it-tielet fażi tas-superjorat ta' Fr. Pelagio Bilocca (1990-1993).

Hawnhekk irridu nsemmu wkoll il-kontribut li taw Fr. Joe Buttigieg, Fr. Publius Mair, Fr. Emmanuel Barbara u Fr. Andrea Osoro Momanyi fil-formazzjoni tal-kandidati tagħna fl-aħħar għaxar snin li għaddew. Ma nistgħux ninsew lil xi oħrajn bħal Fr. Gandolf Wild u Br. Giorgio Picchi, missjunarji mill-Viċi Provinċja tat-Tanzaniya, kif ukoll Fr. Justinian Cherupallikat u Fr. Sales Vinayanand Manakkatt mill-Provinċja ta' Kerala fl-Indja. U fuq kollox irridu niftakru wkoll f'Fr. Santino Doratiotto, li wkoll ġie mit-Tanzaniya, iżda li sfortunatament miet traġikament f'incident tat-traffiku, xahar biss wara l-wasla tiegħu, f'Settembru ta' l-1992.




Mons. Clement Faccani, Nunzju Appostoliku għall-Kenja, bierek u inawgura s-Seminarju il-ġdid ta' Langata. Fr. Joe Buttigieg li kien Direttur ta' l-istudenti jidher jassistih.

Bħala Superjur Regolari, Fr. Francis Baldacchino attenda wkoll għal diversi laqgħat tas-Superjuri

Kapuċċini ta' l-Afrika ta' l-Sfel, kif ukoll ta' l-Afrika tal-Lvant. Għal xi snin, Fr. Francis kien ukoll Viċi "chairman" ta' l-Assoċjazzjoni tas-Superjuri Kapuċċini ta' l-Afrika tal-Lvant (SEACA). Dan għenu biex ikompli jwessa' l-għarfien u l-esperjenza tiegħu rigward il-formazzjoni għall-ħajja reliġjuża u l-inkulturazzjoni tagħha fil-Kontinent Afrikan, l-iktar fl-Afrika tal-Lvant.

Dawn l-aħħar snin qabel ma nħatar Isqof ta' Malindi, Fr. Francis għaddiehom fil-parroċċa ta' Garissa (1995-1998), sena f'Kuba u fl-aħħar lura fl-art maħbuba tiegħu - Mpeketoni. Jiena fraħt hafna meta ħallejt Garissa, li hu hadli posti bħala kappillan. Il-kontribut prinċipali tiegħu hemmhekk kien il-bini tal-Knisja ta' San Pietru fil-qalba tar-

raħal. Bejn l-1990-1994 konna diġà ksibna biċċa art biex fiha niżviluppaw xi proġett pastorali; iżda minħabba għadd ta' diffikultajiet il-proġett ma setax jibda f'dak iż-żmien. Fl-1996, Fr. Francis ħabrek kemm felaħ biex jirnexxilu jibni knisja fuq l-istess art fejn kien hemm il-ħabs il-qadim. Minbarra li kienet tintuża mill-ħabsin u dawk li jaħdmu magħhom, il-knisja kienet ta' għajjnuna għall-Insara ta' dik iż-żona wkoll. Hemm ukoll *kindergarten* li tgħin fl-edukazzjoni u t-trobbija taż-żgħar. Dan il-proġett jista' jidher bħala wiehed żgħir, billi f'Garissa, bħal f'kull post ieħor tal-missjoni, inbnew diversi knejjes u kappelli; imma għal min kien hemm u jaf x'issarra, jifhem li kien kontribut siewi hafna lill-komunità u lill-poplu kollu ta' Garissa.



Il-Kappella u l-librerija tas-Seminarju tal-Kapuċċini f'Langata - Nairobi.

Isfel: Uħud mill-istudenti Kapuċċini tat-Teoloġija flimkien mas-Superjur u d-Direttur tagħhom.



Studji Islamiċi għal Evangelizzazzjoni aħjar

Ghalqa oħra ta' ħidma li kienet importanti hafna għal Fr. Francis kienet tikkonsisti fil-kuntatti tajbin li kellu ma' l-Islam. Meta wieħed ikun qiegħed jaħdem fid-Djoċesi ta' Garissa u speċjalment f'Lamu, Jehtleġlu Jagħraf l-Istrateġija pożittiva f'dan il-kamp ta' ħidma. Il-kliem profetiċi mliissna minn dak l-għalliem Musulman fl-1974 dwar Fr. Francis, li ddeskriva lis-Surmast (Fr. Francis) bħala, "qalbu tajba hafna minkejja li hu Nisrani; donnu wieħed minna, Musulman", baqghu stampati sewwa fil-moħħ u fil-qalb ta' Fr. Francis. L-imħabba Nisranija tiegħu u s-servizz li kien joffri qanqlu heġġa u ammirazzjoni kbira fost is-subjien u l-bniet Musulmani, u iktar minn hekk, fost l-għalliema u l-ġenituri tagħhom ukoll. Iżda Fr. Francis, li kien qed jilmaħ l-id ta' Alla tmexxih lejn ħidma missjunarja qalb dawn in-nies twajba tal-Koran, għamel ħiltu kollha sa mill-bidunett biex japprofondixxi u jkabbar l-għarfien tiegħu dwar din ir-Reliġjon kbira, it-twemmin tagħha u d-drawwiet tagħha. Ried jaqdi lil Kristu dejjem aħjar u bl-ikbar mod effiċjenti qalb dawn in-nies li kienu jagħrfuh biss bħala 'profeta kbir'.

Fl-1990 ġietu okkażjoni tad-deheb. Meta temm is-sitt snin tiegħu bħala Superjur Regolari tal-Kapuċċini fil-Kenja, huwa staqsa lis-successur tiegħu biex tingħatalu sena sabbatika ħalli jkun jista' jistudja l-Islam. Infatti huwa attenda kors sħiħ ta' sena dwar din it-tema fl-Università

Pontifiċja f'Ruma, immexxi mill-*Missionaries of Africa*. Imbagħad biex jinkuruna s-success tiegħu, huwa għadda l-aħħar xhur jattendi għal lezzjonijiet ta' l-Għarbi fil-Kajr, biex hekk jirfina l-Għarbi tiegħu. Fl-istess żmien, huwa nġhaqad mal-voluntiera tal-*Caritas Internationalis* li kienu jaħdmu mal-lebbużi fil-limiti tal-belt kapitali ta' l-Eġittu. Meta fl-1991 reġa' lura fil-Kenja, reġa' stabbilixxa ruħu fi Mpeketoni, fid-Dar tal-Postulanti Kapuċċini fejn ta diversi konferenzi lill-kandidati t'hemmhekk. Fl-istess żmien beda jippubblika fuljett li joħroġ kull xahrejn, bl-isem ta' *Come closer*. L-isem waħdu jispjega t-tir li kellu f'moħħu: ried li dan il-fuljett ikun speċi ta' pont li jressaq lejn xulxin il-Musulmani tajbin kollha u l-Insara ta' rieda tajba. Kien jippubblika studji qosra fuq temi speċifiċi li ssibhom kemm fil-Bibbja kif ukoll fil-Koran; esperjenzi miktuba minn qarreja, l-iktar studenti ġejjin minn skejje ta' livell għoli u kulleġġi, kienu jidhru wkoll f'dan il-fuljett biex jixhdu kif nies Musulmani, kif ukoll Insara setgħu jgħixu flimkien fil-paċi u jaħdmu id f'id bħala 'Uljed l-istess Alla'.

Minbarra din il-pubblikazzjoni, jew forsi minħabba fiha, Fr. Francis kien mistieden biex jagħti konferenzi u jorganizza *seminars* dwar l-Islam u l-Kristjanizmu, kemm fi djoċesijiet oħra Kenjani, kif ukoll barra l-pajjiż.

Dan kollu, bla dubju ta' xejn, huwa ta' ġid kbir għalih issa li nħatar Isqof ta' Malindi; iżda huwa wkoll għana kbir għall-Konferenza Episkopali Kenjana, għad-djoċesijiet l-oħra tal-Kenja, kif ukoll għal pajjiżi oħra.



Fr. Francis f'Ruma waqt il-kors fuq l-Islam matul is-Sena Sabbatika tiegħu fl-1990.


Kopji tal-fuljett li beda jippubblika fil-Kenja.



Esperjenza ġdida f'Kuba

F l-1998 Fr. Francis haress lil hinn mill-Kenja għal esperjenza missjunarja ġdida. Kien iż-żmien li fih il-Ministru Ġenerali ta' l-Ordni talab lill-Provinċja Kapuċċina Maltija biex tidhol għal ħidma missjunarja barra l-Afrika. Fr. Francis hass li din kienet sejha speċjali għalih, anki jekk Alla kien għadu qed isejjaħlu biex jaqdi lill-poplu tiegħu fil-Kenja. Għalhekk, wara li studja l-Ispanjol mal-Kapuċċini tal-Provinċja ta' Kastilja, fi Spanja, huwa ngħaqad mal-missjunarji Kapuċċini ta' dik il-Provinċja u ta sena servizz pastorali fid-Djoċesi ta' Santa Klara fiż-żona li wkoll iġġib l-istess isem, kważi fiċ-ċentru ta' Kuba. Għal Fr. Francis din kienet esperjenza li swietlu hafna billi seta' jara mill-viċin il-ħidma tal-Knisja fuq in-naħa l-oħra ta' l-Atlantiku u f'ambjent Spanjol-Amerikan.

Wara li għedna dan kollu, nistgħu naraw b'mod ċar kif Alla hejja tajjeb hafna lil dan il-qaddej tiegħu għas-sejha ta' ragħaj tad-Djoċesi l-ġdida ta' Malindi. Is-snin twal ta' studju li għamel f'Malta, f'Ruma u f'Ġerusalem, u iktar tard f'Ruma u fil-Kajr, tawh bażi teoloġika u intellettuali soda hafna. Flimkien mal-preparazzjoni teoretika, huwa kiseb esperjenzi pastorali kbar kull fejn kien, ibda mill-parroċċa fejn tgħammed: il-parroċċa tat-Trinità Mqaddsa fil-Marsa, bejn l-1971 u l-1974, imbagħad f'Lamu u Mpektoni, f'Ruiru, f'Garissa u f'Santa Klara, Kuba. Ma' dan wieħed irid iżid is-sitt snin bħala Superjur Regolari, li matulhom għamel diversi kuntatti ta' ġid f'diversi pajjiżi ta' l-Afrika tal-Lvant. Il-kisbiet tiegħu, il-provi u d-diffikultajiet li habbat wiċċu magħhom tbierku b'abbundanza u b'varjetà ta' grazzji li rċieva mingħand il-Mulej li




issa sejjaħlu biex jaqdi l-poplu tiegħu fid-Djoċesi ta' Malindi.

Jalla l-Mulej ikompli dejjem ixerred kotra ta' grazzji fuq l-Eċċellenza Tiegħu l-Isqof Francis Baldacchino, fuq il-qassisin u l-missjunarji u l-lajċi kollha, kif ukoll fuq il-merħla kollha tiegħu fid-Djoċesi l-ġdida ta' Malindi. □

Fuq: Fr. Francis u Fr. Philip flimkien mat-tfal tal-Parroċċa ta' Santa Ana.

Isfel: Waqt il-purċissjoni tal-Milied f'Santa Clara.




L-Isqof ta' Santa Clara, Mons. Arturo Gonzales Amador, flimkien ma' (mix-xellug) Fr. Philip Cutajar, Fr. Francis Baldacchino u Fr. Paul Buttigieg.

Il-Konsagrazzjoni ta' Mons. Francis Baldacchino f' Malindi

Kien il-jum tas-Sibt, 2 ta' Settembru 2000, meta l-belt ta' Malindi assistet għal grajja mhux ta's-soltú. Fid-9.00 ta' filgħodu, mill-knisja parrokkjali (li issa hija l-kattidral), bdiet hierġa purċissjoni twila, magħmulha minn hafna nsara

Fir-ritratti jidhru mument i mill-purċissjoni.



kattoliċi, saċerdoti missjunarji u lokali, reliġjużi rġiel u nisa, u missjunarji lajċi, li ġew Malindi għall-Konsagrazzjoni ta' l-Isqof il-ġdid, Mons. Francis Baldacchino OFM Cap. Dawn ġew mhux biss minn Malindi iżda minn parroċċi oħrajn tad-Djoċesijiet ta' Mombasa u ta' Garissa. Fost dawk li hadu sehem kien hemm il-Kardinal Joseph Tomko, President tal-Kongregazzjoni għall-Evangelizazzjoni tal-Ġnus, u l-Isqfijiet kważi kollha tal-Kenja, madwar għoxrin wiehed. Il-purċissjoni għaddiet mit-toroq ewlenin ta' Malindi sakemm fl-aħħar spicċat fil-grounds ta' l-iskola primarja, fejn hemmhekk bdiet il-quddiesa tal-Konsagrazzjoni fl-10.15 ta' filgħodu. Din il-manifestazzjoni serviet ta' xhieda tal-prezenza tal-Knisja Kattolika fost l-abitanti ta' Malindi, li wħud minnhom huma Musulmani u oħrajn għadhom pagani.





*Mons. Francis Baldacchino
għe kkonsagrat Isqof mill-E.T. il-
Kardinal Joseph Tomko, assistit mill-
Arcisqof ta' Mombasa, Mons. John
Njenga u mill-Isqof ta' Garissa, Mons.
Pawlu Darmanin OFM Cap.: L-Isqfijiet
taż-żewġ Djoċesijiet li minnhom għet
iffurmata d-Djoċesi ta' Malindi.*






lċ-Ċelebrazzjoni, minkejja li ntemmet għat-3.00 ta' wara nofs inhar, kienet wahda ta' ferħ, mimlija kant, żfin, messaġġi u kuluri. Żgur li ma tintesiex minn dawk kollha li kienu preżenti, insara u mhumiex. □





Fuq: Mons. Francis Baldacchino flimkien mal-missjunarji u l-ħbieb Maltin li kienu preżenti għall-Konsagrazzjoni tiegħu. Isfel: L-ghada tal-Konsagrazzjoni tiegħu mexxa l-ewwel Griżma ta' l-Isqof lill-grupp ta' nsara f'Malindi.



Mons. Francis Baldacchino f' Malta

Nhar is-Sibt, 14 ta' Ottubru 2000, fuq ir-titjira 886 ta' l-Alitalia wasal Malta Mons. Francis Baldacchino OFM Cap. l-Isqof il-ġdid ta' Malindi fil-Kenja, flimkien ma' Mons. Pawlu Darmanin OFM.Cap. Isqof ta' Garissa u ma' Fr. Vincent Buhagiar OFM Cap. missjunarju fil-Kenja.

Fl-ajruport Internazzjonali ta' Malta kien hemm jilqgħuhom bosta mill-Aħwa Kapuċċini, familjari, qraba u ħafna ħbieb tal-missjoni. Kienet laqgħa impressjoni ferm, b'tislina mill-*Girl Guides* ta' San Ġwann u b'għotjiet ta' bukketti ta' fjuri.



Mons. Francis Baldacchino mal-wasla tiegħu fl-Ajruport Internazzjonali ta' Malta ġie milqgħ b'ferħ kbir.

Flimkien ma' whud minn dawġ li laqgħuh fl-Ajruport fosthom il-Provincjal P. Crispin Tabone, u Profs. John Rizzo Naudi. Jidher ukoll Mons. Pawlu Darmanin, Isqof ta' Garissa, li wasal Malta miegħu.





Nhar il-Hadd, 22 ta' Ottubru 2000, Mons. Francis Baldacchino OFM Cap. mexxa Quddiesa Pontifikali fil-knisja parrokkjali tat-Trinità Mqaddsa, fil-Marsa, il-parroċċa fejn twieled, tgħammed u trabba. Għal din iċ-ċelebrazzjoni kienu preżenti mistiedna partikulari li jirrapreżentaw l-ghola awtoritajiet tal-Knisja kif ukoll ta' l-Istat. Jikkonċelebraw kien hemm l-E.T. Mons. Ġużeppi Mercieca, Arcisqof ta' Malta, Mons. Pawlu Darmanin OFM Cap., Isqof ta' Garissa fil-Kenja, Mons. Walter Michael Ebejer O.P., Isqof ta' Uniao de Vitoria, Paranà, fil-Brazil, Br. John Corriveau OFM Cap. Ministru Ġenerali tal-Frangiskani Kapuċċini, il-Provincjal tal-Frangiskani Kapuċċini, P. Crispin Tabone, Provincjali oħra, u bosta saċerdoti religjużi u djoċesani. Jasisstu għall-Pontifikal kien hemm l-E.T. Mons. Luigi Gatti, Nunzju Appostoliku għall-Malta.





Il-knisja kienet mimlija b'kongregazzjoni, fosthom I-E.T. Prof. Guido Demarco, President ta' Malta, Dr. Eddie Fenech Adami, Prim Ministru ta' Malta flimkien mas-Sinjura tiegħu, l-Onor. Joe Debono Grech f'isem Dr. Alfred Sant, Kap ta' l-Oppożizzjoni, is-Sindku u l-Kunsill Lokali tal-Marsa, Prof. John Rizzo Naudi u s-Sinjura tiegħu, membri parlamentari kif ukoll hutu, qraba, hbieb u benefatturi tal-missjoni.



Mons. Francis Baldacchino fil-laqgħat uffiċjali li kellu ma' l-Isqfijiet ta' Malta u ta' Għawdex u man-Nunzju Appostoliku għal Malta.



Il-kant li kien animat mill-kor *Notre Dame* tal-parroċċa ta' Haż-Żabbar taħt id-direzzjoni tas-Surmast Clifford Cauchi.





Mons. Francis Baldacchino f'laqgħa ma' hutu l-Kapuċċini (fuqnett) u ma' żewġ komunitajiet ta' sorrijiet klawstrali: ta' Sant'Ursola, il-Belt, u tal-Klarissi, San Ġiljan.





*Mons. Francis Baldacchino
flimkien ma'
Mons. Pawlu Darmanin kellhom
laqgħa uffiċjali
mal-E.T. Profs. Guido De Marco,
President ta' Malta.
Preżenti kien hemm ukoll
il-Ministru Provinċjali,
P. Crispin Tabone,
is-segretarju tiegħu,
P. Martin Micallef u
l-Professor John Rizzo Naudi.*

*Laqgħa oħra uffiċjali kienet
mal-Prim Ministru ta' Malta,
l-Onor. Dr. Eddie Fenech Adami.
Ma' l-istess delegazzjoni ta'
fuq kien hemm ukoll
is-Sur Eddie Vassallo,
li għadda xi żmien
bħala voluntier lajk
fil-Missjoni tal-Kenja.*



*L-Isqfijiet Kapuċċini Maltin
għamlu zżjara ta' kortesija lil
Dr. Alfred Sant,
Kap ta' l-Oppożizzjoni.
Preżenti kien hemm ukoll
is-Sur Anton Cassar.*

*Il-familjari, il-benefatturi u
l-ħbieb tal-Missjoni kellhom
l-opportunità li jiltaqgħu ma'
Mons. Francis Baldacchino
waqt riċeviment li sar ad unur
tiegħu f'The Palms, San Ġiljan.
Fir-ritratt jidher
is-Sur Charles Arrigo
jipprezenta lill-Eċċellenza Tiegħu
Mons. Francis Baldacchino
lill-mistednin preżenti.*



L-E.T. il-Kardinal Josef Tomko

Prefett tal-Kongregazzjoni għall-Evanġelizzazzjoni tal-Ġnus

Siltiet mill-Omelija tiegħu waqt il-Konsagrazzjoni Episkopali

2 ta' Settembru, 2000

Ikun imfahhar Ġesù Kristu!

Fis-sena 1452, San Franġisk Saverju niżel hawn fl-art ta' Malindi. Huwa offra lil Alla s-sagrifiċju ta' l-Ewkaristija u kkonsagra din l-art lil Ġesù Kristu.

Illum għandi l-grazzja li nikkonsagra bhala l-ewwel Isqof ta' din id-Djoċesi l-ġdida ta' Malindi lil Mons. Baldacchino, Kapuċċin li għal hafna snin wettaq l-istess ministeru ta' San Franġisk Saverju. Huwa ser ikun it-tnax-il Isqof fil-Kenja li jien qed nikkonsagra.

Permezz tal-ħidmiet ta' l-Eċċellenzi tagħhom, Mons. John Njenga, Arċisqof ta' Mombasa, u ta' l-Isqof ta' Garissa, Mons. Pawlu Darmanin, fi ttit snin, in-numru ta' Arċidjoċesijiet fil-Kenja tela' għal erbgħa, filwaqt li hawn ħmistax-il Djoċesi.

Mons. Francis Baldacchino ġie biex ixandar l-Aħbar it-Tajba, l-Evanġelju - aħbar ta' grajja li, għalkemm ġrat 2000 sena ilu, għadha tagħti tifsira lill-ġeneru uman kollu.

Ġesù ġie kkundannat għall-mewt għax stqarr li huwa l-lben ta' Alla, dagħwa għal-Lhud ta' żmien. Huwa l-kelma ta' Alla li, flimkien mal-Missier u ma' l-Ispirtu s-Santu, jgħix għal dejjem f'Alla wiehed fin-natura u tlieta fil-persuni. Elfejn sena ilu "l-Kelma saret bniedem u għammar fostna". Sar l-"Emmanuel", wiehed minna. Bhal San Pawl nistgħu ngħidu: "L-lben ta' Alla ħabbni u ta lilu nnifsu għalija".

Iżda Ġesù għadu mhux magħruf minn bosta nies minkejja li ordna lid-dixxipli tiegħu u l-Knisja biex iħabbu li s-saltna tas-smewwiet waslet. Għal dan il-għan, għażiż hija, il-Papa Ġwanni Pawli II bagħtek Malindi biex twassal il-bxara ta' Ġesù Kristu u l-Evanġelju tiegħu, bil-għajjnuna tal-poplu ta' Alla li issa ġie afdat f'idejk, l-aktar il-presbiteri, ir-reliġjużi u l-lajċi.

Parir li l-Mulej ta' lill-ewwel dixxipli kien li jwasslu s-sliem. Il-Papa preżenti jfakkarna li l-Knisja tippromwovi mingħajr ma timponi, tirrispetta l-individwi u l-kulturi. Lil dawk li huma kuntrarju għall-ħidma missjunarja tagħha, il-Knisja tistedinhom: "Iftħu l-bibien għal Kristu!"

Il-Knisja tevanġelizza b'mezzi legittimi, paċifiċi u mhux vjolenti. Alla huwa Alla tal-paċi, u hija u tgħix l-Evanġelju, il-Knisja tippromwovi l-paċi u l-armonija bejn il-bnedmin. Hija tippromwovi d-djalogu bhala metodu ta' evanġelizzazzjoni.

Il-verità kollha dwar Kristu għandha tiġi mxandra - il-liġi universali ta' l-imħabba, tal-maħfra, tal-paċi u l-ġustizzja; ir-rispett għad-drittijiet tal-bniedem, is-solidarjetà, l-iżvilupp u l-promozzjoni sħiħa tal-bniedem. Irridu nitolbu flimkien: "Tiġi Saltnatek"

Biex nagħlaq, għażiż hija, infakkrek fil-wegħda tal-Mulej Ġesù: "Tibzghux, għax jien magħkom sa l-aħhar taż żminijiet".



L-E.T. Mons. Luigi Gatti

Isqof Titulari ta' Santa Giusta

Nunzju Appostoliku għal Malta

Malta, 2 ta' Settembru 2000

Għażiż Huna fi Kristu,

Ahna, l-Isqfijiet li ninsabu Malta bħalissa, inħossuna magħqudin fl-ispirtu miegħek illum, meta int se tircievi l-milja tal-Presbiterat ta' Kristu u hekk issir membru tal-Kulleġġ ta' dawk "li jzommu u jgħallmu l-Fidi Kattolika li waslet għandna mill-Appostli" (Rom. Can.).

L-Isqfijiet li jikkonsagrawk u l-Isqfijiet li jiehdu sehem fir-Rit Imqaddes jitolbu fuqek it-tiswib ta' "l-Ispirtu li jaħkem u jmexxi" u jqiegħdu idejhom fuqek.

Ahna wkoll nixtiequ nkunu hemm ukoll. Imma, minkejja li dan ma stajniex nagħmluh, infahħru lill-Mulej minn hawn għal dan ir-rigal li tak. F'dan, ahna nkunu magħqudin miegħek u ma' dawk kollha li illum qed jitolbu miegħek fil-ferħ. Ahna nwettqu dan minn hawn Malta, l-art imbiekka minn San Pawl, fejn twelidt u rċevejt il-fidi, fejn kbirt u lqajt is-sejha tal-Mulej biex tkun ministru tiegħu fil-familja kbira ta' San Franġisk.



Fl-ispirtu tal-Fqajjar ta' Assisi, int mort bħala missjunarju fl-Afrika, li għażilt b'għerożità bħala pajjiżek il-ġdid.

Issa, il-Qdusija Tiegħu l-Papa qed jafdalek Djoċesi Afrikana ġdida, li inti thobb bħala Raġġaj għaqli, xandar tal-Evangeliġu ta' Kristu, xhud u għassies tal-fidi, sinjal u strument ta' għaqda mal-Knisja kollha, missier ġeneruż u ħanin ta' kulħadd. Dawn huma espressjonijiet li jinsabu fir-Rit ta' l-Ordinazzjoni, u huma impenji ta' kull Isqof. Huma mpenji li int se tibda twettaq solennement millum.

Ċerti li int tkun mgħejjun mill-grazzja tal-Mulej, u mit-talb tal-Verġni Marija u ta' San Franġisk, kif ukoll b'talb u solidarjetà tal-Knisja Universali.

Minn Malta, art ġeneruża u missjunarja, din l-għajnuna tkunlek speċjali u bla taqta'. Il-Knisja f'Malta titlob li jkollok is-saħħa, il-qawwa u d-dehen li xxandar il-kelma, issus wara l-fidili f'waqtu u barra minn waqtu, iċċanfar, twiddeb u twissi bla heda, bis-sabar kollu u t-tagħlim (ara 2 Tim 4, 2).

Dawn huma x-xewqat sbieħ tagħna li rridu nibagħtulek.

Tislima ta' l-Ahwa lill-Isqfijiet kollha li hemm.

Il-paċi miegħek!

B'tgħanniqha mill-qalb fi Kristu:

- l Luigi Gatti, Isqof Titulari ta' Santa Giusta, Nunzju Appostoliku f'Malta
- + Ġużeppi Mercieca, Arcisqof ta' Malta
- + Emmanuel Gerada, Isqof Titulari ta' Nomento, Nunzju Appostoliku
- + Paul Giglio, Isqof Titulari ta' Tindari, Nunzju Appostoliku fl-Eġittu
- + Nikol Cauchi, Isqof ta' Għawdex
- + Annetto Depasquale, Isqof Titulari ta' Ard, Isqof Awziljarju ta' l-Arcisqof ta' Malta.

P. Crispin Tabone OFM Cap. Ministru Provinċjali

22 ta' Awwissu 2000

Eċċellenza,

Nifirhulek!

Fil-Provinċja tagħna kulhadd ferah u hassu kburi hekk kif thabbret in-nomina tiegħek bħala l-ewwel Isqof ta' Malindi. Dan inhass ukoll f'Ruma fejn mort għat-82 Kapitlu Ġenerali tal-Ordni tal-Frangiskani Kapuċċini. Il-Kapitulari kollha frahna li wiehed minn Huna ġie mgħolli għal-dinjità għolja ta' l-Episkopat. Hafna kienu l-messaġġi ta' ferh li rċevejna minn għand Isqfijiet, Kleru, Reliġjużi u Lajċi minn Malta u minn barra.

Ahna nifirhu miegħek għal dan kollu. Inħossuna xxurtjati li issa għandna tnejn minn Hutna, Mons Paul Darmanin, bħala Isqof ta' Garissa u lilek bħala Isqof ta' Malindi.

Id-Djoċesi ta' Garissa kienet l-ewwel post fejn inti u grupp ta' missjunarji oħra Frangiskani Kapuċċini mortu għall-ewwel darba fl-4 ta' Jannar 1974. Għadni niftakar meta fi triqtkom lejn il-Kenja għaddejt taraw lilna, il-Kapuċċini Maltin f'Addis Abeba.

Minn dak iż-żmien, inti u Hutna Kenjani u Maltin, hdimtu biex ixxettlu l-Knisja u l-Ordni f'din il-parti ta' l-għalqa tal-Mulej. Tant hu hekk li mid-Djoċesi originali ta' Garissa issa nħasset il-htiega li tohroġ Djoċesi oħra. Malindi, li saret is-sede tad-Djoċesi tiegħek u li minnha hadet isimha, ġiet miżjuda mill-Arċidjoċesi ta' Mombasa biex issa tkun magħrufa bħala d-Djoċesi ta' Malindi.

Kien jixraq ukoll li inti tkun l-ewwel Isqof ta' Malindi. Inti hdimt u bnejt hafna mill-knejjes f'din iz-zona, speċjalment ġo Lamu u Mpektoni, u hloqt u organizzajt hidma pastorali soda u attiva għal hafna snin. Inti għandek ukoll l-esperjenza tal-ħajja twila li għext f'din in-naħa, kif ukoll heġġa qawwija, gherf u għarfien ta' hafna ilsna u karizma spiritwali. Billi inti kont kemm Superjur Regulari tal-Frangiskani Kapuċċini kif ukoll Vigarju Ġenerali tad-Djoċesi ta' Garissa, tkun tista' tkabbar is solidarjetà spiritwali, materjali u pastorali ta' Hutna fil-Viċi Provinċja tal-Kenja u fil-Provinċja ta' Malta.

F'isem l-Ahwa kollha tal-Provinċja ta' Malta, nixtieqlek il-ferh kollu tal-milja ta' l-Ispirtu s-Santu li ser tirċievi fl-Ordinazzjoni Episkopali nhar it-2 ta' Settembru ta' din is-Sena tal-Ġublew il-Kbir 2000 ġewwa Malindi.

Huna Joe Alessandro, Vigarju Provinċjali, u Huna Leonard Falzon ser jiġu jirrapprezentawna lkoll għal din l-okkażjoni.

Nitlob il-Barka Pastoral tiegħek.

P. Crispin Tabone OFM Cap.
Ministru Provinċjali



L-E.T. Mons. Pawlu Darmanin Isqof ta' Garissa - Kenja

2 ta' Novembru 2000

It-twaqqif tad-Djoċesi l-ġdida ta' Malindi jkompli jsaħħaħ il-Knisja Kattolika fil-Kenja. Għall-grazzja ta' Alla, il-hidma ta' tant missjunarji u saċerdoti lokali qiegħda tħalli l-frott mixtieq, li iżjed bnedmin jagħrfu lil Kristu bħala Alla u s-Salvatur tagħhom.



Għad-Djoċesi ta' Garissa, it-twaqqif tad-Djoċesi l-ġdida huwa mument importanti hafna fil-hajja tagħha. Wara sitta u għoxrin sena ta' hidma missjunarja, inhass il-bżonn li d-Djoċesi ta' Garissa tinqasam u minnha toħroġ djoċesi oħra. Kien bżonn pastorali biex ikunu jistgħu jissahħu l-parroċċi li issa jistgħu jintleħqu iżjed u aħjar. Dan għandu jgħin ukoll lid-Djoċesi ta' Garissa biex tiġi msaħħa l-attività u l-hidma missjunarja fit-territorju mhux faċli tan-North East tal-Kenja.

Minn qalbi nixtieq nifrah lill-Mons. Francis Baldacchino OFM Cap. li lilu ġiet afdata t-tmexxija tad-Djoċesi ta' Malindi. Ċert li għandu l-esperjenza u l-kapaċità meħtieġa biex ikompli jsaħħaħ il-Knisja fid-Djoċesi l-ġdida u jagħtiha direzzjoni tajba sakemm ġurnata tkun tista' tghaddi bi tmexxija lokali.

Nieħu l-okkażjoni biex niringrazzja hafna lill-missjunarji kollha li hadmu fid-Djoċesi ta' Garissa, kif ukoll lill-benefatturi li għenuna biex id-Djoċesi setgħet tikber u tagħti l-frott li twelled djoċesi oħra.

Nawgura lil Mons. Francis Baldacchino OFM Cap. u d-Djoċesi ta' Malindi kull barka mis-Sema; li Kristu jkun magħruf dejjem iżjed, li jkollhom paċi u progress fil-hajja tagħhom!

Awguri.

Mons. Pawlu Darmanin OFM Cap.
Isqof ta' Garissa - Kenja

Bro. John Ministru General OFM Cap

Siltiet mill-messaġġ tiegħu
waqt il-Pontifikal fil-Marsa

2 ta' Settembru, 2000


Il-ħatra ta' Huna Mons. Francis Baldacchino bħala Isqof hija ta' ġieħ kbir lill-Ordni tal-Frangiskani Kapuċċini, u ta' ferħ liema bħalu għad-Djoċesi ta' Malindi.

Huwa serva għal bosta snin bħala Vigarju Ġenerali tad-Djoċesi ta' Garissa. Studja l-Kotba Mqaddsa, u wara li wasal il-Kenja studja l-Islam biex ikun jista' jaqdi aħjar il-hidma pastorali tiegħu ukoll f'ambjent Musulman.

Għaldaqstant, il-ħatra tiegħu hija għarfien tad-dedikazzjoni tiegħu lejn l-Evangelju ta' Ġesù Kristu, u jien ċert li d-Djoċesi l-ġdida ta' Malindi ser tircievi Isqof eċċellenti.

Hija okkażjoni wkoll li nifirhu lill-Isqof Pawlu Darmanin għaliex, għalkemm id-Djoċesi ta' Garissa hija relattivament ġdida, f'dawn l-aħħar sittax-il sena twettqet hidma sfieqa, li hija turija ta-dedikazzjoni ta' Mons. Darmanin. Filwaqt li rrod ħajr lill-Isqof Pawlu, nixtieq niringrazzja lill-hafna mill-Aħwa Kapuċċini missju-

Corriveau



narji Maltin, flimkien mar-religjużi nisa, lajċi u benefatturi, li għenu biex tikber u tissahhaħ il-Knisja fid-Djoċesi ta' Garissa.

Hawn nixtieq irrod ħajr lill-missjunarji Kapuċċini Maltin kollha għall-ħeġġa missjunarja li wrew minn dejjem u kullimkien: Indja, Kolombja, Etyopja, Kenja, Turkija, Kanada, Awstralja u Kuba.

F'isem l-Ordni kollu nixtieq nuri l-apprezzament għas-sagrifiċċji u l-ħidmiet kollha li saru mill-Aħwa tal-Provinċja Maltija.

Ma rridx inħalli barra l-fatt li l-Provinċja Kapuċċina ta' Malta, barra miż-żewġ Djoċesijiet li waqqfet fil-Kenja, irnexxiela wkoll ixxettel l-Ordni Kapuċċin billi diġà għanda diversi vokazzjonijiet għall-hajja Kapuċċina minn fost iż-żgħażaġh Kenjani stess.

Il-Mulej ikompli jbierek l-opra li beda!

L-E.T. Mons. Arturo G. Amador Isqof ta' Santa Clara - Kuba

8 ta' Ottubru, 2000

Eċċellenza,

F'dan il-mument aħna qed nibagħtu l-awguri u t-tislijiet tagħna lill-Isqof il-ġdid Kapuċċin Malti Mons. Francis Baldacchino.

Ilkoll kemm aħna nġożżu t-tifikiriet sbieħ tas-sena li għaddejt magħna fid-Djoċesi ta' Santa Clara, f'Kuba, bhala Kappillan tal-Parroċċa ta' Santa Ana.

F'dan il-mument miegħek nifirħu u miegħek infahħru lil Alla li għoġbu jagħżlek għal dan il-ministeru ġdid fil-Knisja tiegħu u fost il-poplu tiegħu.

Ma' dawn l-awguri tagħna nassigurawk mit-talb kontinwu tagħna halli l-Mulej ikompli jzejnek bid-doni kollha meħtieġa għall-ministru afdat lilek. Il-ġid li għamilt magħna u fostna ma ninsewh qatt. Tibqa' f'qalbna u fil-ħsbijiet tagħna.

Jekk ikollok xi opportunità li tkun in-naħa tagħna, eja żurna. Napprezzaw ferm żjara min-naħa tiegħek.

Mons. Arturo Gonzalez Amador,
Isqof ta' Santa Clara, Kuba

Fr. Philip Cutajar
Frangiskan Kapuċċin Malti, missjunarju f'Kuba

L-Aħwa Frangiskani Kapuċċini Spanjoli,
missjunarji f'Kuba


Dun Pawl Buttigieg
Sacerdot Malti, missjunarju f'Kuba

Il-kleru Djoċesan u Regulari tad-Djoċesi
ta' Santa Clara, Kuba

Il-Parruċċani tal-Parroċċa Santa Ana

Il-Parruċċani tal-Parroċċa
"Marija Omm Ir-Ragħaj Divin"





Il-Linja Episkopali ta' Mons. Francis Baldacchino OFM Cap. L-Ewwel Isqof ta' Malindi

✠ **FRANCIS BALDACCHINO, O.F.M.Cap.**, l-ewwel Isqof ta' Malindi. Ikkonsagrat fit-2 ta' Settembru 2000 f'Malindi mill-Kardinal Jozef Tomko, Prefett tal-Kongregazzjoni għall-Evangelizzazzjoni tal-Ġnus, assistit minn Pawlu Darmanin, O.F.M.Cap., Isqof ta' Garissa, u John Njenga, Arcisqof ta' Mombasa.

✠ **JOZEF TOMKO**, Arcisqof Titulari ta' Doclea u Segretarju Ġenerali tas-Sinodu ta' l-Isqofijiet. Ikkonsagrat fil-15 ta' Settembru 1979 fil-Kappella Sistina, Belt tal-Vatikan, mill-Q.T. il-Papa Ġwanni Pawlu II.

✠ **KAROL WOJTYLA**, il-futur Papa Ġwanni Pawlu II, Isqof Titulari ta' Ombi u Isqof Awsiljarju ta' Kraków. Ikkonsagrat fit-28 ta' Settembru 1958 fil-Kattidral Metropolitan ta' Kraków, minn Eugeniusz Baziak, Arcisqof ta' Lwów tal-Latini u Amministratur Appostoliku ta' Kraków.

✠ **EUGENIUSZ BAZIAK**, Isqof Titulari ta' Phoncea u Isqof Awsiljarju ta' Lwów tal-Latini. Ikkonsagrat fil-5 ta' Novembru 1933 fil-Kattidral Metropolita ta' Lwów, minn Boleslaw Twardowski, Arcisqof ta' Lwów tal-Latini.

✠ **BOLESLAW TWARDOWSKI**, Isqof Titulari ta' Telmissus u Awsiljarju ta' Lwów tal-Latini. Ikkonsagrat fit-12 ta' Jannar 1919 fil-Kattidral ta' Lwów, minn Jozef Bilczewski, Arcisqof ta' Lwów tal-Latini.

✠ **JOZEF BILCZEWSKI**, Arcisqof ta' Lwów tal-Latini. Ikkonsagrat fit-12 ta' Jannar 1901 fil-Kattidral Metropolita ta' Lwów, minn Jan Maurycy Pawel Puzyna de Kozielsko, Isqof ta' Kraków.

✠ **JAN MAURCY PAWEL PUZYNA de KOZIELSKO**, Isqof Titulari ta' Memphis u Isqof Awsiljarju ta' Lwów tal-Latini. Ikkonsagrat fil-25 ta' Marzu 1886 fil-Knisja ta' San Giovanni Canzio, Ruma, mill-Kardinal Mieczyslaw Ledochowski.

✠ **MIECZYSLAW LEDOCHOWSKI**, Arcisqof Titulari ta' Thebes u Nunzju Appostoliku tal-Belgium. Ikkonsagrat fit-3 ta' Novembru 1861 fil-Knisja tas-Santissima Trinità f'Montecitorio, Ruma, mill-Kardinal Camillo di Pietro.

✠ **CAMILLO di PIETRO**, Arcisqof Titulari ta' Bairut. Ikkonsagrat fl-14 ta' Lulju 1839 fil-Knisja ta' S. Duminku u S. Sistu, Ruma, mill-Kardinal Chiarissimo Falconieri Mellini, Arcisqof ta' Ravenna.

✠ **CHIARISSIMO FALCONIERI MELLINI**, Arcisqof ta' Ravenna. Ikkonsagrat fil-15 ta' Awissu 1826 fil-Knisja ta' Santa Maria degli Angeli, Ruma, mill-Q.T. il-Papa Ljun XII.

✠ **ANNIBALE SERMATTEI DELLA GENGA**, il-futur Papa Ljun XII, Arcisqof Titulari ta' Tyr. Ikkonsagrat fl-24 ta' Frar 1794 fil-Kattidral ta' Frascati, mill-Kardinal Henry Stuart, Duka ta' York, Isqof ta' Frascati.

✠ **HENRY STUART**, Duka ta' York, Kardinal, Arcisqof Titulari ta' Korintu. Ikkonsagrat fid-19 ta' Novembru 1758 fil-Bażilka tat-Tnax-il Appostlu, Ruma, mill-Q.T. il-Papa Klement XIII.

Tagħrif miġbur minn:
Charles N. Bransom, Jr.
P. O. Box 1071
Mango, Florida 33550-1071

Telephone: 813-654-0163 Fax: 813-681-1807
Charles N. Bransom, Jr
cbransom@gte.net
http://home1.gte.net/cbransom/index.htm

✠ **CARLO REZZONICO**, Kardinal, Isqof ta' Padova, il-futur Papa Klement XIII. Ikkonsagrat fid-19 ta' Marzu 1743 fil-Bażilka tat-Tnax-il Appostlu, Ruma, mill-Q.T. il-Papa Benedittu XIV.

✠ **PROSPERO LAMBERTINI**, Arcisqof Titulari ta' Theodosia, il-futur Papa Benedittu XIV. Ikkonsagrat fis-16 ta' Lulju 1724 fil-Kappella Pawlina tal-Palazz Appostoliku tal-Quirinale, Ruma, mill-Q.T. il-Papa Benedittu XIII.

✠ **VINCENZO MARIA ORSINI, O.P.**, Kardinal, Arcisqof ta' Manfredonia, il-futur Papa Benedittu XIII. Ikkonsagrat fit-3 ta' Frar 1675 fil-Knisja ta' S. Duminku u S. Sistu, Ruma, mill-Kardinal Paluzzo (Paluzzo degli Albertoni) Altieri, Prefett tas-Sacra Kongregazzjoni tal-Propaganda Fide.

✠ **PALUZZO (PALUZZI degli ALBERTONI) ALTIERI**, Kardinal, Isqof ta' Montefiascone u Corneto. Ikkonsagrat fit-2 ta' Mejju 1666 fil-Knisja ta' San Silvestro in Capite, Ruma, mill-Kardinal Ulderico Carpegna.

✠ **ULDERICO CARPEGNA**, Isqof ta' Gubbio. Ikkonsagrat fis-7 ta' Ottubru 1630 fil-Kappella Pawlina tal-Palazz Appostoliku tal-Quirinale, Ruma, mill-Kardinal Luigi Caetani.

✠ **LUIGI CAETANI**, Patriarka Titulari ta' Antjokja. Ikkonsagrat fit-12 ta' Ġunju 1622 fil-Bażilka ta' Santa Maria Maggiore, Ruma, mill-Kardinal Lodovico Ludovisi, Arcisqof ta' Bologna.

✠ **LODOVICO LUDOVISI**, Kardinal, Arcisqof ta' Bologna. Ikkonsagrat fit-2 ta' Mejju 1621 fil-kappella privata tal-konsagrat tiegħu, hdejn il-Bażilka ta' San Pietru, Ruma, minn Galeazzo Sanvitale, Arcisqof Emeritu ta' Bari u Prefett tal-Palazz Appostoliku.

✠ **GALEAZZO SANVITALE**, Arcisqof ta' Bari. Ikkonsagrat fl-4 ta' April 1604 fil-kappella tas-Sagrestija Appostolika, Ruma, mill-Kardinal Girolamo Bernerio, O.P., Isqof ta' Albano.

✠ **GIROLAMO BERNERIO, O.P.**, Isqof ta' Ascoli Piceno. Ikkonsagrat fis-7 ta' Settembru 1586 fil-Bażilka tat-Tnax-il Appostli Mqaddsa, Ruma, mill-Kardinal Giulio Antonio Santoro.

✠ **GIULIO ANTONIO SANTORO**, Arcisqof ta' Santa Severina. Ikkonsagrat fit-12 ta' Marzu 1566 fil-Kappella Pawlina tal-Palazz Appostoliku tal-Vatican, mill-Kardinal Scipione Rebiba, Patrijarka Titulari ta' Konstantinopli.


✠ **SCIPIONE REBIBA**, Isqof Titulari ta' Amicle Isqof Awsiljarju ta' Chieti. Elett Isqof Titulari ta' Amicle u Awsiljarju tal-Kardinal Gian Pietro Carafa, Arcisqof ta' Chieti, fis-16 ta' Marzu 1541.


BIBLIOGRAFIJA

Nagy, Ferenc, S.J. Ascendens Consecratorum Series Collegii Quod Nunc Est Episcoporum Catholicorum. Hamilton, Ontario. 1982.

"La Comune Genealogia Episcopale di Quasi Tutti gli Ultimi Papi (1700-1978)". Archivum Historiae Pontificiae. 17. Roma. 1979.

Hajr lil
Bro. John Cassar OFM Cap
li ghaddielna dan it-tagħrif
minn Garissa permezz
ta' I-E-Mail





L-Isbaħ xewqat għall-Milied it-Tajjeb u għas-Sena l-Ġdida

*Fil-Festi tal-Milied, filwaqt li nifirħu,
ejjew inferrħu lil Hutna l-Insara u Kenjani
billi nagħtuhom aktar vokazzjonijiet
religjużi u saċerdotali.*

Dan nistgħu
nagħmluh
permezz ta'
**BORŻA
TA'
STUDJU**



BORŻA TA' STUDJU hija offerta ġeneruża ta' Lm250 li tingqasam bejn is-seminaristi tagħna kollha. Din tista' tingħata jew minn persuna waħda jew minn diversi benefatturi li jinghaqdu flimkien. Tista' tingħata anki ftit ftit. Min jagħmel din l-offerta jkollu sehem kbir fil-ħajja religjuża / saċerdotali tal-Kapuċċini Kenjani.

Għal aktar tagħrif ikkuntattja lil
Fr. Joe Alessandro, Uffiċċju Missjoni Kapuċċini, Floriana
Tel: 233874 / 234949 / 225525

Ġedded l-Abbonament tiegħek fid-

*Ibghat Lm 4 flimkien ma'
l-isem u l-indirizz tiegħek
f'dan l-indirizz:
L-Editur Dawl Franġiskan
Kunvent tal-Kapuċċini, Floriana*

**DAWL
FRANĠISKAN**